

# مدینہ کے اہم واقعات اور مشہور مقامات

مکتبہ اہل بیت

مدرسہ اعظم پاکستان لٹریچر ایٹم القرآن

عزیز مولانا محمد فیض احمد ایسی وضوی تائید



ادارہ تالیفات اویسیہ

0321-6820890

0300-6830592

محکم الدین پورانی لائبریری محمد علیہ

یہ رسالہ مبارکہ مدینہ منورہ کے مشہور مقامات اور بعض واقعات پر مشتمل ہے وجہ تالیف ظاہر ہے کہ اہل ایمان کو الحمد للہ مدینہ پاک سے محبت و عشق ہے اور ہونا بھی چاہئے۔ اس لئے کہ مومن ہے ہی وہی جسے مدینہ پاک سے عشق و محبت ہے اور وہ منافق ہے جو مدینہ پاک سے پیار نہیں کرتا۔ مدینہ پاک پر مفصل کتاب محبوب مدینہ کا مطالعہ ضروری ہے اور اس مختصر رسالہ کا نام ہے مدینہ کے مقامات و واقعات۔

مدینے کا بھکاری

الفقیر القادری ابوالصالح محمد فیض احمد اویسی رضوی غفرلہ

۹ رمضان المبارک ۱۴۲۸ھ

مدینہ منورہ۔ سعودی عرب

## فضائلِ مدینہ منورہ

۱..... جب رسول اکرم صلی اللہ تعالیٰ علیہ وسلم نے مکہ مکرمہ سے مدینہ منورہ ہجرت فرمائی تو اللہ تعالیٰ سے یہ دعا کی کہ اے اللہ آپ کے مقبول ترین شہر سے نکلا ہوں اب مجھے اپنے محبوب ترین شہر لے چلئے، اللہ تعالیٰ نے آپ صلی اللہ تعالیٰ علیہ وسلم کی دعا قبول فرمائی اور اپنے فضل و کرم سے آپ صلی اللہ تعالیٰ علیہ وسلم کو مدینہ منورہ لے آیا۔ پس مدینہ منورہ اللہ تعالیٰ کا محبوب ترین شہر ٹھہرا، اسی وجہ سے فتح مکہ کے بعد بھی رسول اکرم صلی اللہ تعالیٰ علیہ وسلم نے اپنی باقی زندگی مدینہ منورہ میں ہی گزارنا پسند فرمائی۔

**فائدہ.....** تمام شہر جنگوں سے فتح ہوئے لیکن مدینہ منورہ ایک ایسا شہر ہے کہ یہ نبی کی تعلیمات سے فتح ہوا۔ اسی وجہ سے بعض علماء نے شہر مدینہ کو تمام شہروں یہاں تک کہ شہر مکہ سے بھی افضل قرار دیا ہے۔

۲..... جب رسول اکرم صلی اللہ تعالیٰ علیہ وسلم کسی سفر سے واپس مدینہ آتے تو شہر کے قریب پہنچتے ہی مدینہ کے اشتیاق سے اپنی سواری کو تیز کر دیتے اور اپنے چہرہ مبارک سے کپڑا ہٹا دیتے تاکہ مدینہ منورہ کی ہوا سے لطف اندوز ہو سکیں۔ اگر راستے میں گرد و غبار بھی ہوتا تو بھی چہرہ مبارک سے کپڑا ہٹاتے کیونکہ مدینہ منورہ کی خاک میں بھی شفا ہے۔ اسی وجہ سے اس شہر کو مدینۃ الشفاء بھی کہتے ہیں۔

۳..... رسول اکرم صلی اللہ تعالیٰ علیہ وسلم نے صحابہ کرام علیہم الرضوان کو تلقین فرمائی کہ مدینہ منورہ میں ہی موت کی دعا کیا کریں۔ آپ صلی اللہ تعالیٰ علیہ وسلم نے فرمایا جس کو مدینہ منورہ میں موت آئیگی میں قیامت کے دن اس کا گواہ اور شفیع بنوں گا۔ (بخاری شریف)

**فائدہ.....** علماء کا کہنا ہے کہ جو فرمانبردار ہوں گے آپ صلی اللہ تعالیٰ علیہ وسلم ان کی گواہی دیں گے اور گنہگاروں کی شفاعت فرما کیلئے۔ اسی وجہ سے سیدنا حضرت عمر رضی اللہ تعالیٰ عنہ اکثر دعا فرماتے تھے، اے اللہ مجھے اپنے راستے میں شہادت عطا فرما اور رسول اکرم صلی اللہ تعالیٰ علیہ وسلم کے شہر میں موت نصیب فرما۔ (بخاری) اللہ تعالیٰ نے ان کی دونوں دعائیں قبول فرمائیں۔ امام مالک رحمۃ اللہ علیہ صرف ایک بار حج کیلئے مکہ مکرمہ گئے باقی سب زندگی اسی امید پر مدینہ منورہ میں گزاری کہ یہاں ہی موت نصیب ہو۔

**تبصرہ اولیٰ غفرلہ.....** ہر مسلمان کو چاہئے کہ اسی آرزو میں رہے اگر مدینہ سے باہر بھی موت آئی تو حشر مدینہ میں ہی ہوگا (ان شاء اللہ)

۴..... رسول اکرم صلی اللہ تعالیٰ علیہ وسلم نے یہ دعا فرمائی، یا اللہ ابراہیم علیہ السلام تیرے بندے تیرے دوست اور تیرے نبی تھے، انہوں نے مکہ مکرمہ کیلئے دعا کی، میں بھی تیرا بندہ اور رسول ہوں، میں وہی دعا مدینہ منورہ کیلئے کرتا ہوں، اے اللہ مدینہ والوں کو مکہ والوں کی نسبت دوگنی برکت عطا فرما اور ان کے مدد و صاع (ناپ اور تول کے پیمانے) میں بھی برکت عطا فرما۔ (بخاری)

۵..... مدینہ منورہ ہر شخص کو اس کے گناہوں کو دُور کرنے میں ایسے مدد دیتا ہے جیسے بھٹی چاندی کو صاف و شفاف کرتی ہے۔



۶..... آپ صلی اللہ تعالیٰ علیہ وسلم نے فرمایا کہ اگر کوئی شخص ناشتے میں مدینہ منورہ کی سات عدد عجمہ کھجوریں کھائے تو اُس پر اُس دن کسی زہریا جادو کا اثر نہیں ہوتا۔ (بخاری) جبکہ مسلم میں ہے کہ مدینہ منورہ کے ناشتے میں سات کھجوریں کھانے سے اس دن زہریا جادو کا اثر نہ ہوگا۔

۷..... مسجد نبوی شریف اور مسجد قبا جن کی بنیاد خالصتاً تقویٰ اور اللہ تعالیٰ کی رضا و خوشنودی پر ہے۔ مدینہ منورہ میں ہی ہیں۔ رسول اکرم صلی اللہ تعالیٰ علیہ وسلم کا منبر قیامت کے دن جنت میں داخل کیلئے سیڑھی ہوگا اور آپ کے منبر اور آپ کے روضہ مبارک کا درمیانی حصہ جنت کے باغوں میں سے ایک باغ ہے۔ دجال مدینہ منورہ کے حرم کی حدود میں داخل نہیں ہو سکے گا۔ (بخاری)

۸..... رسول اکرم صلی اللہ تعالیٰ علیہ وسلم نے فرمایا کہ مدینہ والوں کی عزت کرو کیونکہ میں نے نہ صرف مدینہ منورہ کیلئے ہجرت کی بلکہ میری قبر بھی مدینہ منورہ میں ہوگی اور میں قیامت کے دن مدینہ منورہ سے ہی اُٹھوں گا۔ پس اہل مدینہ کے حقوق کا خاص خیال رکھو کیونکہ وہ میرے پڑوسی ہیں۔ تم پر واجب ہے کہ میرے پڑوسیوں کی غلطیوں اور لغزشوں کو نظر انداز کرو۔ اگر کوئی شخص میرے پڑوسیوں کو عزت کی نظر سے دیکھے گا تو میں قیامت کے دن اس کا گواہ اور شفیع ہوں گا۔

**انتباہ.....** اہل مدینہ خوش بخت ہیں کہ وہ حبیب کبریا صلی اللہ تعالیٰ علیہ وسلم کے ہمسایہ ہیں باہر سے آنے والے مسلمانوں کا ان پر احترام ضروری ہے۔ ان کے عیوب و نقائص سے صرف نظر کر کے جتنا ہو سکے ان سے مروت و محبت کرنی چاہئے لیکن یہ دُنوی معاملات میں رہے۔ دینی امور میں یہ حکم نہیں مثلاً مدینہ پاک میں کئی اَدوار گزرے ہیں دور عثمان رضی اللہ تعالیٰ عنہ میں باغی اور بعد کے دور میں یزیدی پھر فاطمی (شیعہ) وغیرہ وغیرہ اب ہمارے دور میں نجدی۔ اس کی تفصیل دیکھئے فقیر کا رسالہ امام حرم اور ہم۔

## واقعات

اگرچہ حق یہ ہے کہ ان واقعات کا آغاز حضور سرورِ عالم صلی اللہ تعالیٰ علیہ وسلم کی ذاتِ اقدس کے واقعات سے ہونا چاہئے لیکن وہ فقیر نے اس طرح کے دورِ سالے علیحدہ مرتب کئے ہیں۔

(۱) رسول اکرم صلی اللہ تعالیٰ علیہ وسلم کی مکی زندگی (۲) رسول اکرم صلی اللہ تعالیٰ علیہ وسلم کی مدنی زندگی

اس رسالہ کا آغاز واقعاتِ سیدنا ابوبکر صدیق رضی اللہ تعالیٰ عنہ سے کرتا ہوں۔

### فضائل سیدنا ابوبکر صدیق رضی اللہ تعالیٰ عنہ

آپ انبیاء و رسل علی نبینا وعلیہم السلام کے بعد علی الاطلاق افضل البشر ہیں۔

(۱) مردوں میں سب سے پہلے آپ نے اسلام قبول کیا۔ آپ کی بے شمار خصوصیات سے ایک یہ بھی ہے کہ آپ کی زندگی میں آپ کے کنبہ کے تمام چھوٹے بڑے اسلام سے نوازے گئے۔ آپ کے تمام خلفاء اور جملہ صحابہ میں افضل ہونے کے بے شمار اسباب ہیں سب سے اہم واعلیٰ عشقِ مصطفیٰ صلی اللہ تعالیٰ علیہ وسلم ہے۔

(۲) طلوع اسلام سے پہلے بھی حضرت ابوبکر رضی اللہ تعالیٰ عنہ کو حضور صلی اللہ تعالیٰ علیہ وسلم سے بہت انس تھا اور آپ کے جگری دوستوں میں سے تھے۔ دونوں کو ایک دوسرے پر اتنا قوی اعتماد تھا کہ حضرت ابوبکر رضی اللہ تعالیٰ عنہ نے اسلام متعارف ہوتے ہی فوراً اسلام قبول کر لیا اور اپنا تن من دھن اسلام کے فروغ میں لگا دیا۔ کئی جلیل القدر صحابہ نے آپ کی تعلیم و تبلیغ سے اسلام قبول کیا۔ مثلاً حضرت عثمان رضی اللہ تعالیٰ عنہ، حضرت بلال رضی اللہ تعالیٰ عنہ وغیرہ وغیرہ۔ اس کی مختصر فہرست آئندہ عرض کروں گا۔ (إن شاء اللہ)

### اسلام بلال رضی اللہ تعالیٰ عنہ

اگرچہ ان کا اسلام لانا از خود عشقِ مصطفیٰ صلی اللہ تعالیٰ علیہ وسلم سے ہوا لیکن اُمیہ نے آپ پر ظلم کے پہاڑ ڈھادیے۔ (تفصیل دیکھئے فقیر کی تصنیف مرآۃ الجمال فی حیاة البلال) حضرت بلال رضی اللہ تعالیٰ عنہ کو اُمیہ سے خرید کر کے آزاد کرنے کی سعادت سیدنا ابوبکر صدیق رضی اللہ تعالیٰ عنہ کے حصہ میں آئی اس سعادت کے مرتبہ کا کیا کہنا کہ جب صدیق اکبر رضی اللہ تعالیٰ عنہ حضرت بلال رضی اللہ تعالیٰ عنہ کو خریدنے جا رہے تھے تو حضور سرورِ عالم صلی اللہ تعالیٰ علیہ وسلم نے فرمایا، اے صدیق (رضی اللہ تعالیٰ عنہ)! اسے خریدنے میں مجھے بھی شریک بنالے۔



## مکہ میں مشرکوں کے مسلمانوں کو اذیتوں کے نمونے

مشرکین نے مسلمانوں کو ایسی اذیتیں پہنچاتے کہ ان کے سننے سے دل تڑپ اٹھتا ہے، چند واقعات حاضر ہیں:-

حضرت خباب بن ارت ایک عورت کے غلام تھے۔ آپ کے اسلام قبول کرنے کے بعد مشرکین ان کو آگ کے شعلوں پر ڈال دیتے اور ان کے اوپر بھاری پتھر رکھ دیتے تاکہ حضرت خباب حرکت نہ کر سکیں۔ کئی بار آپ کے زخم سے بہتا ہوا خون ان شعلوں کی تمازت کو کم کر دیتا۔

**فائدہ.....** حضرت ابوبکر رضی اللہ تعالیٰ عنہ نے حضرت خباب، حضرت بلال اور حضرت عامر بن فہیرہ کو اپنے پیسوں سے خرید کر آزاد کر دیا۔ (رضوان اللہ تعالیٰ علیہم اجمعین)

زقیرہ، نہدیہ اور اُم عمیس رضی اللہ تعالیٰ عنہا بھی غلام عورتیں تھیں جب انہوں نے اسلام قبول کیا تو مشرکین نے انہیں بہت اذیتیں پہنچائیں۔ حضرت ابوبکر رضی اللہ تعالیٰ عنہ نے ان سب کو خرید کر آزاد کر دیا۔

## سیدنا ابوبکر رضی اللہ تعالیٰ عنہ کے کارنامے

آپ رضی اللہ تعالیٰ عنہ کی خلافت کا دور نہایت مختصر ہے لیکن کارنامے ایسے رفیع الشان ہیں کہ اپنی مثال خود ہیں۔

### (۱) مرتد ختم نبوت کی بیخ کنی

مسئلۃ الکذاب نے حضور صلی اللہ تعالیٰ علیہ وسلم کے زمانہ اقدس میں ہی دعویٰ نبوت کر دیا تھا آپ کے وصال کے بعد اس کا زور بڑھ گیا سیدنا صدیق اکبر رضی اللہ تعالیٰ عنہ نے نہ صرف اس کا زور توڑا بلکہ اس کو ایسا مار مٹایا کہ آج تک ہر مرتد ختم نبوت مسئلۃ الکذاب کی طرح ذلیل و خوار ہو کر مرتا ہے۔

### (۲) مرتدین سے جنگ

جب حضرت ابوبکر رضی اللہ تعالیٰ عنہ خلیفہ بنے تو بعض لوگوں نے زکوٰۃ ادا کرنے سے انکار کر دیا۔ آپ نے ان سے جہاد کرنا چاہا تو بعض صحابہ کرام علیہم الرضوان نے آپ سے کہا، کیا آپ ان کو قتل کرنا چاہتے ہیں جو صوم و صلوٰۃ کے پابند ہیں؟ حضرت ابوبکر رضی اللہ تعالیٰ عنہ نے جواب دیا کہ جو لوگ زکوٰۃ ادا کرنے سے منکر ہیں وہ یقیناً دائرۃ اسلام سے خارج ہیں۔ زکوٰۃ ادا کئے بغیر نماز بھی مطلق رہتی ہے پس آپ نے منکرین زکوٰۃ سے قتال کیا اور ایسے غیر اسلامی رجحانات کا قلع قمع کر دیا۔ حضرت ابوبکر رضی اللہ تعالیٰ عنہ کا یہ عمل ان سب کیلئے بہت بڑی یاد دہانی ہے جو زکوٰۃ کی ادائیگی سے منحرف ہیں۔

ایک ایسا وقت تھا کہ کئی صحابہ کرام علیہم الرضوان کے گھروں کے دروازے مسجد نبوی میں کھلتے تھے، جیسا کہ بخاری شریف میں درج ہے رسول اکرم صلی اللہ تعالیٰ علیہ وسلم نے حکم دیا کہ سب صحابہ کرام کے گھروں کے مسجد میں کھلنے والے دروازے بند کر دیئے جائیں سوائے حضرت ابوبکر رضی اللہ تعالیٰ عنہ کے گھر کے۔ یہ ایک طرح کی پیش گوئی تھی کہ حضرت ابوبکر رضی اللہ تعالیٰ عنہ پہلے خلیفہ بنیں گے۔  
**فائدہ.....** یہ بھی حضور صلی اللہ تعالیٰ علیہ وسلم کے علم غیب کی دلیل ہے۔

### (۱) گھر کا نشان

مذہب نبوی سے مغرب کی طرف چلیں پانچویں ستون کے بعد حضرت ابوبکر رضی اللہ تعالیٰ عنہ کا یہ گھر تھا اور یہ موجودہ باب الصدیق کی سیدھ میں ہے۔ اس سنت کو قائم کرنے کیلئے مسجد نبوی شریف کی ہر توسیع کے ساتھ حضرت ابوبکر رضی اللہ تعالیٰ عنہ کے گھر کے دروازے کو قدرے مغرب کی طرف دکھایا گیا ہے۔ باب الصدیق اسی سنت کی اتباع میں ہے اور اس پر خوشہ حضرت ابوبکر لکھا ہے (خوکہ کے معنی چھوٹا دروازہ) جو نہایت نمایاں ہے۔ باب السلام کے شمال میں پہلا باب الصدیق ہے اور اس پر خوشہ ابوبکر موئے الفاظ میں لکھا ہے۔

### (۲) صدیق اکبر رضی اللہ تعالیٰ عنہ کی خلافت بلا فصل اور اس کی دلیل

رسول اکرم صلی اللہ تعالیٰ علیہ وسلم کی بیماری کے دوران حضرت ابوبکر صدیق رضی اللہ تعالیٰ عنہ کو ہی امام مقرر کیا گیا یہ بھی آپ کے پہلا خلیفہ بننے کی پیش گوئی تھی۔ حضرت ابوبکر رضی اللہ تعالیٰ عنہ کی بیعت ایک تاریخی مقام میں ہوئی جو سقیفہ بنی ساعدہ کے نام سے موسوم ہے یہ جگہ ابھی بھی موجود ہے۔ اگر آپ مسجد نبوی کی غربی جانب نئے باب سعود کی طرف چلیں تو سقیفہ بنو ساعدہ باب سعود ۱۵ واقع ہے۔ اس جگہ اس وقت ایک باغیچہ اور الیکٹرک پاور ہاؤس ہے۔

### (۳) جمع القرآن

حضرت ابوبکر صدیق رضی اللہ تعالیٰ عنہ کے دور خلافت میں جہاد میں کئی حفاظ شہید ہو رہے تھے۔ اس لئے آپ نے قرآن پاک کو ایک کتاب کی صورت میں جمع کروادیا جو کہ بہت دُور اندیشی اور غیر معمولی کارنامہ تھا۔

### (۴) مال قربان

حضرت ابوبکر صدیق رضی اللہ تعالیٰ عنہ اسلام کی مالی اعانت میں ہمیشہ سرفہرست رہے۔ جب نبی کریم صلی اللہ تعالیٰ علیہ وسلم نے ایک مرتبہ راہِ حق میں صحابہ کرام علیہم الرضوان سے مالی اعانت کا اعلان فرمایا تو آپ نے گھر کی ایک ایک چیز حضور صلی اللہ تعالیٰ علیہ وسلم کے سامنے لا کر رکھ دی اور جب حضور نبی اکرم صلی اللہ تعالیٰ علیہ وسلم نے دریافت فرمایا کہ گھروالوں کیلئے کیا چھوڑ آئے ہو تو آپ نے عرض کیا کہ صرف اللہ اور اس کا رسول (صلی اللہ تعالیٰ علیہ وسلم)۔ کیا خوب فرمایا۔

پروانے کو چراغ ہے بلبل کو پھول بس  
 صدیق کیلئے خدا اور اس کا رسول بس



حضرت ابو بکر صدیق رضی اللہ تعالیٰ عنہ نے اپنی زندگی کے آخری ایام میں کئی صحابہ کرام سے مشورہ کیا اور اس کی روشنی میں حضرت عمر رضی اللہ تعالیٰ عنہ کو خلیفہ مقرر فرمایا۔ اس سلسلہ میں حضرت ابو بکر رضی اللہ تعالیٰ عنہ اور صحابہ کرام کے مکالمات بہت دلچسپ ہیں۔ مثلاً حضرت ابو بکر رضی اللہ تعالیٰ عنہ نے حضرت عبدالرحمن بن عوف رضی اللہ تعالیٰ عنہ سے پوچھا، اگر میرے بعد حضرت عمر رضی اللہ تعالیٰ عنہ کو خلیفہ بنایا جائے تو اس بارے میں آپ کی کیا رائے ہے؟ حضرت عبدالرحمن بن عوف رضی اللہ تعالیٰ عنہ نے فرمایا، وہ اس منصب کیلئے سب سے موزوں ہیں لیکن سخت مزاج ہیں۔ حضرت ابو بکر رضی اللہ تعالیٰ عنہ نے جواب دیا، وہ سخت مزاج اس لئے ہیں کیونکہ وہ مجھے نرم مزاج پاتے ہیں جب وہ خلیفہ بنیں گے تو خود بخود سختی کو چھوڑ دیں گے۔

جب حضرت ابو بکر صدیق رضی اللہ تعالیٰ عنہ نے حضرت عثمان رضی اللہ تعالیٰ عنہ کی رائے دریافت کی تو حضرت عثمان رضی اللہ تعالیٰ عنہ نے فرمایا مجھے صرف اتنا معلوم ہے کہ حضرت عمر رضی اللہ تعالیٰ عنہ کا باطن ان کے ظاہر سے بھی اچھا ہے۔ درحقیقت ہم میں سے کوئی بھی ان کا ہم سر نہیں۔

حضرت ابو بکر رضی اللہ تعالیٰ عنہ نے حضرت اُسید بن حنیس رضی اللہ تعالیٰ عنہ سے بھی ان کی رائے پوچھی تو انہوں نے جواب دیا، میرا خیال ہے کہ حضرت عمر رضی اللہ تعالیٰ عنہ آپ کے بہترین جانشین ہوں گے کیونکہ وہ خوش ہونے والی باتوں پر خوش ہوتے ہیں اور ناراض ہونے والی باتوں پر ناراض۔ ان کا باطن ان کے ظاہر سے بھی بہتر ہے۔ وہ خلافت کیلئے سب سے زیادہ موزوں ہیں۔ اسی طرح کئی اور مہاجرین اور انصار سے بھی مشورہ کیا۔

ابن اثیر فرماتے ہیں کہ جب حضرت طلحہ بن عبد اللہ رضی اللہ تعالیٰ عنہ کو پتا چلا کہ حضرت عمر رضی اللہ تعالیٰ عنہ کو خلیفہ مقرر کرنے کیلئے نہایت سنجیدگی سے غور و خوض ہو رہا ہے تو آپ حضرت ابو بکر رضی اللہ تعالیٰ عنہ کے پاس گئے اور فرمایا! آپ کو معلوم ہے کہ حضرت عمر رضی اللہ تعالیٰ عنہ نہایت سخت مزاج ہیں۔ اس کے باوجود بھی آپ ان کو اپنا جانشین بنانا چاہتے ہیں۔ آپ قیامت کے دن اللہ تعالیٰ سے اس کا جواب کیسے دیں گے؟ حضرت ابو بکر رضی اللہ تعالیٰ عنہ نے فرمایا کہ میں اللہ تعالیٰ سے عرض کروں گا کہ یا اللہ میں نے تیرے بندوں پر ایک بہترین بندہ کو خلیفہ مقرر کیا ہے۔



**فائدہ.....** ابنِ آشیر نے بھی لکھا ہے کہ حضرت ابو بکر رضی اللہ تعالیٰ عنہ نے وفات سے پہلے پوچھا، جب سے میں خلیفہ بنا ہوں کون سی نئی اشیاء میری ملکیت میں آئی ہیں؟ انہیں بتایا گیا کہ مندرجہ ذیل تین اشیاء کا اضافہ ہوا ہے:-

- (۱) ایک اونٹ جو کہ پانی لانے کیلئے استعمال ہوتا ہے۔
- (۲) ایک غلام جو کہ نہ صرف بچوں کی دیکھ بال کرتا ہے بلکہ مجاہدین کی تلواروں کو بھی تیز کرتا ہے۔
- (۳) کپڑے کا ایک ٹکڑا جس کی قیمت ایک درہم سے بھی کم ہے۔

حضرت ابو بکر رضی اللہ تعالیٰ عنہ نے حکم دیا کہ میری وفات کے بعد یہ تینوں چیزوں نے خلیفہ کے حوالے کر دی جائیں۔ جب حضرت عمر کو یہ اشیاء موصول ہوئیں تو وہ زار و قطار رونے لگے اور یہ کہتے جاتے تھے، یا حضرت ابو بکر (رضی اللہ تعالیٰ عنہ)! آپ نے ایسی بے نظیر مثال قائم کر کے اپنے جانشین کا کام بہت مشکل کر دیا ہے۔

**فائدہ.....** اس واقعہ میں ان افسروں کیلئے سبق ہے جو اعلیٰ عہدوں پر فائز ہونے کے بعد غیر قانونی طور پر دولت جمع کر لیتے ہیں بلکہ سمجھتے ہیں کہ ابھی ہاتھ پاؤں مارنے کا وقت ہے لیکن انہیں خیال تک نہیں ہوتا کہ یہ سب کچھ اپنی آخرت کی بربادی کیلئے کر رہے ہیں کہ مال حرام تیرے لئے دوزخ کے انگارے تیار کر رہے ہیں۔

### خطبہ حضرت علی کرم اللہ وجہہ

حضرت ابو بکر رضی اللہ تعالیٰ عنہ کی وفات کے بعد حضرت علی رضی اللہ تعالیٰ عنہ نے حضرت ابو بکر رضی اللہ تعالیٰ عنہ کے گھر کے دروازے پر کھڑے ہو کر ایک وسیع و بلیغ خطبہ دیا۔ جس کی چند سطور یہاں درج ہیں:-

اے حضرت ابو بکر (رضی اللہ تعالیٰ عنہ)! اللہ آپ پر رحم فرمائے۔ آپ رسول اللہ صلی اللہ تعالیٰ علیہ وسلم کے محبوب معتمد محرم راز اور مشیر تھے۔ آپ نہ صرف سب سے پہلے اسلام لائے بلکہ سب سے مخلص مومن تھے۔ آپ رفیق غار تھے۔ جب لوگ مرتد ہوئے آپ نے خلافت کا حق ادا کیا اور مرتد عاجز آ گئے۔ پس اللہ آپ کو آپ کے نبی صلی اللہ تعالیٰ علیہ وسلم سے ملا دے۔

جو نبی حضرت علی رضی اللہ تعالیٰ عنہ نے خطبہ ختم کیا تو لوگ زار و قطار رونے لگے اور سب نے بیک زبان کہا، ہاں! بیشک اے رسول اللہ (صلی اللہ تعالیٰ علیہ وسلم) کے داماد، آپ نے سچ فرمایا۔

**تبرہ اویسی غفرلہ.....** اس خطبہ سے شیعہ حضرات کو عبرت حاصل کرنی چاہئے کہ سیدنا علی المرتضیٰ رضی اللہ تعالیٰ عنہ تو صدیق اکبر رضی اللہ تعالیٰ عنہ کے گیت گار ہے ہیں اور تم انہیں برا بھلا کہہ کر اپنا انجام برباد کرتے ہو!

# فضائل حضرت عمر فاروق اعظم رضی اللہ تعالیٰ عنہ

## ابتدائی حالات

۱..... ابن ہشام رضی اللہ تعالیٰ عنہ فرماتے ہیں کہ حضرت عمر رضی اللہ تعالیٰ عنہ کو خبر ملی کہ ان کے خاندان بنی عدی کی ایک غلام عورت نے اسلام قبول کر لیا ہے۔ آپ نے اس وقت تک ابھی اسلام قبول نہیں کیا تھا۔ انہیں بہت غصہ آیا۔ آپ کا معمول تھا کہ روزانہ اس عورت کو اتنا مارتے کہ تھک جاتے۔ بالآخر اس مسلمان عورت سے کہتے کہ میں آج تمہیں مزید مارنا بند کر رہا ہوں۔ اس عورت کو روزانہ ایسی اذیت دی جاتی تھی کہ حضرت ابو بکر رضی اللہ تعالیٰ عنہ نے اسے خرید کر آزاد کر دیا۔

۲..... الجوزی نے اپنی کتاب تاریخ عمر بن خطاب رضی اللہ تعالیٰ عنہ میں لکھا ہے کہ ایک دن حضرت عمر خانہ کعبہ کے خلاف کے پیچھے چھپ گئے۔ اس وقت رسول اکرم صلی اللہ تعالیٰ علیہ وسلم خانہ کعبہ میں نماز ادا کر رہے تھے۔ آپ نے سورۃ الحاقہ کی تلاوت کی تو حضرت عمر رضی اللہ عنہ قرآن پاک کی فصاحت و بلاغت سے بہت متاثر ہوئے اور دل ہی دل میں کہنے لگے کہ یقیناً یہ کسی بڑے شاعر کا کلام ہے اس وقت رسول اکرم صلی اللہ تعالیٰ علیہ وسلم نے الحاقہ آیت نمبر ۱۷ کی تلاوت فرمائی..... **وما هو بقول شاعر ج قليلا ما تؤمنون** اور یہ کسی شاعر کا کلام نہیں لیکن تم لوگ بہت ہی کم ایمان لاتے ہو۔

اس پر حضرت عمر رضی اللہ تعالیٰ عنہ نے دل ہی دل میں کہا، پھر یہ ضرور کسی کا ہن کا کلام ہے اس پر رسول اکرم صلی اللہ تعالیٰ علیہ وسلم نے اس سورت کی باقی آیات تلاوت فرمائی۔ وہ آیات یہ ہیں:-

**ولا بقول كاهن ط قليلا ما تذكرون** ۵ **تنزيل من رب العالمين** ۵ **ولو تقول علينا بعض الاقاويل** ۵ **لاخذنا منه باليمين** ۵ **ثم لقطعنا منه الوتين** ۵ **فما منكم من احد عنه حاجزين** ۵ **وانه لتذكرة للمتقين** ۵ **وانا لنعلم ان منكم مكذبين** ۵ **وانه لحسرة على الكافرين** ۵ **وانه الحق اليقين** ۵ **فسبح باسم ربك العظيم** ۵ (الحاقہ: ۳۳-۵۲)

اور نہ کسی کا ہن کا کمال ہے لیکن تم لوگ بہت کم فکر کرتے ہو (یہ تو) پروردگار عالم کا اُتارا (ہوا) ہے۔ اگر یہ پیغمبر ہماری نسبت کوئی بات جھوٹ بنا لائے تو ہم اُن کا داہنا ہاتھ پکڑ لیتے۔ پھر اُن کی رگ گردن کاٹ ڈالتے پھر تم میں سے کوئی ہمیں اس سے روکنے والا نہ ہوتا اور یہ (کتاب) تو پرہیزگاروں کیلئے نصیحت ہے اور ہم جانتے ہیں کہ تم میں سے بعض اس کو جھٹلاتے ہیں۔ نیز یہ کافروں کیلئے (موجب) حسرت ہے اور بے شک کہ یہ قابل یقین ہے۔ سو تم اپنے پروردگار کے نام کی تسبیح کرتے رہو۔

حضرت عمر رضی اللہ عنہ فرماتے ہیں کہ تلاوت قرآن سے میرا دل اتنا متاثر ہوا کہ اس دن مجھے یقین ہو گیا کہ اسلام ایک سچا مذہب ہے لیکن میں آباؤ اجداد کے مذہب کو چھوڑنے کیلئے تیار نہ تھا اور حسب معمول اسلام کی بڑھ چڑھ کر مخالفت کرتا رہا۔



حضرت عمر رضی اللہ تعالیٰ عنہ سے اسلام کی دن بدن ترقی دیکھی نہ گئی۔ ایک دن تنگی تلوار لے کر اپنے گھر سے نکلے تاکہ توبہ نعوذ باللہ بانی اسلام کا کام تمام کر دیں اور اس طرح اس نئے مذہب کا قلع قمع ہو۔ راستے میں انکا ایک دوست سے ٹکراؤ ہوا۔ دوست نے پوچھا کہاں کی ٹھانی ہے؟ حضرت عمر رضی اللہ تعالیٰ عنہ نے بتایا کہ محمد (صلی اللہ تعالیٰ علیہ وسلم) کا کام تمام کرنا چاہتا ہوں۔ دوست نے کہا، پہلے اپنے گھر کو سنبھالو۔ تمہاری بہن اور بہنوئی بھی مشرف بہ اسلام ہو چکے ہیں۔ حضرت رضی اللہ تعالیٰ عنہ غصہ سے جلدی سے مکان میں داخل ہو گئے اور بہنوئی کو خوب پیٹا۔ بہن آڑے آئی تو اسے بھی مار مار کر زخمی کر دیا۔ بہن کے چہرے سے خون بہنے لگا۔ بہن پھر بھی کہتی جاتی تھی میں گواہی دیتی ہوں کہ اللہ (جل جلالہ) کے سوا کوئی عبادت کے لائق نہیں اور میں گواہی دیتی ہوں کہ محمد (صلی اللہ تعالیٰ علیہ وسلم) اللہ کے رسول ہیں۔

حضرت عمر رضی اللہ تعالیٰ عنہ اپنی بہن کے چہرے پر خون دیکھ کر رُک گئے اور کہا اچھا وہ دکھاؤ جو تم پڑھ رہی تھی۔ بہن نے کہا، تم ناپاک ہو، پہلے غسل کرو پھر اس کو ہاتھ لگا سکتے ہو۔ غسل کے بعد حضرت عمر رضی اللہ تعالیٰ عنہ نے طہ کی آیات تلاوت کی:

طہ ۝ ما انزلنا عليك القرآن لتشقى ۝ الا تذكرة لمن يخشى ۝ تنزيلا ممن خلق الارض  
والسموات العلى ۝ الرحمن على العرش استوى ۝ له ما فى السموات وما فى الارض وما  
بينهما وما تحت الثرى ۝ وان تجهر بالقول فانه يعلم السر واخفى ۝ الله لا اله الا هو ط  
له الاسماء الحسنی ۝ وهل اذك حدیث موسیٰ ۝ اذ رأى نارا فقال لاهله امكثوا انى  
انست نارا لعلی اتيكم منها بقبس او اجد على النار هدى ۝ فلما اتها نودى يموسیٰ ۝  
انى انا ربك فاخلع نعليك انك بالواد المقدس طوى ۝ وانا اخترتك فاستمع لما يوحى ۝  
اننى انا الله لا اله الا انا فاعبدنى واقم الصلوة لذكرى ۝

طہ اے محمد (صلی اللہ تعالیٰ علیہ وسلم) ہم نے تم پر قرآن اس لئے نازل نہیں کیا کہ تم مشقت میں پڑ جاؤ بلکہ اس شخص کو نصیحت دینے کیلئے (نازل کیا ہے) جو خوف رکھتا ہے۔ یہ اُس (ذات برتر) کا اتارا ہوا ہے جس نے زمین اور اونچے اونچے آسمان بنائے (یعنی خدائے رحمن) جس نے عرش پر قرار پکڑا۔ جو کچھ آسمانوں میں ہے اور جو کچھ زمین میں ہے اور جو کچھ ان دونوں کے بیچ میں ہے اور جو کچھ زمین کی مٹی کے نیچے ہے سب اسی کا ہے اور اگر تم پکار کر بات کہو تو وہ چھپے بھید اور نہایت پوشیدہ بات تک کو جانتا ہے (وہ معبود برحق ہے کہ) اُس کے سوا کوئی معبود نہیں ہے۔ اُس کے سب نام اچھے ہیں اور کیا تمہیں موسیٰ (کے حال) کی خبر ملی ہے۔ جب انہوں نے آگ دیکھی تو اپنے گھر کے لوگوں سے کہا کہ تم (یہاں) ٹھہرو میں نے آگ دیکھی ہے (میں وہاں جاتا ہوں)



شاید اس میں سے میں تمہارے پاس انگاری لاؤں یا آگ (کے مقام) کا راستہ معلوم کر سکوں۔ جب وہاں پہنچے تو آواز آئی کہ موسیٰ میں تو تمہارا پروردگار ہوں تو اپنا جوتا اتار دو۔ تم (یہاں) پاک میدان (یعنی طوئی) میں ہو اور میں نے تم کو منتخب کر لیا ہے تو جو حکم دیا جائے اُسے سنو۔ بیشک میں ہی خدا ہوں، میرے سوا کوئی معبود نہیں میری عبادت کرو اور میری یاد کیلئے نماز پڑھا کرو۔

تلاوت کے بعد حضرت عمر رضی اللہ تعالیٰ عنہ بے ساختہ کہنے لگے، یہ کتنی پیاری اور اعلیٰ کتاب ہے میری بھی محمد (صلی اللہ تعالیٰ علیہ وسلم) کے گھر کی طرف رہبری کرو۔ پس سیدنا حضرت عمر رضی اللہ تعالیٰ عنہ حضور نبی کریم صلی اللہ تعالیٰ علیہ وسلم کے پاس حاضر ہوئے اور صدق دل سے اسلام قبول کر لیا۔

بخاری میں درج ہے حضرت عبداللہ بن عمر رضی اللہ تعالیٰ عنہ فرماتے ہیں کہ مشرکین نے حضرت عمر رضی اللہ تعالیٰ عنہ کے گھر کا محاصرہ کر لیا تاکہ انہیں آبائی مذہب سے منحرف ہونے پر قتل کر دیا جائے۔ حضرت عمر رضی اللہ تعالیٰ عنہ کے ایک دوست نے اس گروہ کو بڑی مشکل سے منتشر کیا۔

الجوزی نے اپنی کتاب میں لکھا ہے کہ ایک دن حضرت عمر رضی اللہ تعالیٰ عنہ نے رسول اکرم صلی اللہ تعالیٰ علیہ وسلم سے یہ سوال کیا، کیا ہم حق پر نہیں خواہ ہم جئیں یا مریں؟ رسول اکرم صلی اللہ تعالیٰ علیہ وسلم نے جواب دیا، یقیناً ہم حق پر ہیں۔ اس پر حضرت عمر رضی اللہ تعالیٰ عنہ نے فرمایا، میں قسم کھاتا ہوں کہ آپ اللہ کے سچے رسول ہیں اور اب ہم اسلام کی تبلیغ اور نماز کی ادائیگی چھپ کر نہیں بلکہ مشرکوں کی موجودگی میں کریں گے۔

اتفاق کی بات ہے کہ حضور صلی اللہ تعالیٰ علیہ وسلم کے چچا حضرت امیر حمزہ رضی اللہ تعالیٰ عنہ تین دن پہلے مشرف بہ اسلام ہوئے تھے۔ اُن کا بھی بہت رُعب تھا۔ اب سب مسلمان حضرت عمر رضی اللہ تعالیٰ عنہ اور حضرت حمزہ رضی اللہ تعالیٰ عنہ کی قیادت میں دو قطاروں میں باہر نکلے اور کھلم کھلا نماز پڑھنے اور تبلیغ کرنے لگے۔ حضرت عمر رضی اللہ تعالیٰ عنہ اور حضرت حمزہ رضی اللہ تعالیٰ عنہ کی قیادت دیکھ کر مشرکوں کے دل جل گئے لیکن انہیں مداخلت کی ہمت نہ ہوئی۔ اسی روز رسول اکرم صلی اللہ تعالیٰ علیہ وسلم نے حضرت عمر رضی اللہ تعالیٰ عنہ کو فاروق اعظم کا لقب عطا فرمایا۔

بخاری شریف میں درج ہے۔ ابن مسعود فرماتے ہیں کہ حضرت عمر رضی اللہ تعالیٰ عنہ کے اسلام لانے کے بعد مسلمانوں کو بہت تقویت اور عزت ملی۔

تبصرہ اویسی غفرلہ..... یہ حضرت عمر رضی اللہ تعالیٰ عنہ کا مسلمانوں پر عظیم احسان ہے لیکن افسوس کہ مسلمان احسان فراموش ہیں بالخصوص شیعہ پارٹی۔

## حضرت عمر رضی اللہ تعالیٰ عنہ کے کارنامے

(۱) حضرت عمر رضی اللہ تعالیٰ عنہ بہت ذہین اور دور اندیش تھے۔ اللہ تعالیٰ کو آپ کی کئی تجاویز پسند آئیں اور ان کو قرآنی تعلیمات کے ذریعے آئندہ نسلوں کیلئے فرض کر دیا۔ چند مثالیں حسب ذیل ہیں:-

**الف.....** بخاری شریف میں ہے۔ حضرت انس رضی اللہ تعالیٰ عنہ فرماتے ہیں، ایک دن حضرت عمر رضی اللہ تعالیٰ عنہ نے رسول اکرم صلی اللہ تعالیٰ علیہ وسلم سے عرض کیا، یا رسول اللہ صلی اللہ تعالیٰ علیہ وسلم! سب قسم کے لوگ آپ سے ملنے آتے ہیں۔ اُن میں سے بعض اچھے ذہن کے ہیں اور بعض اچھے ذہن کے حامل نہیں ہوتے۔ میری درخواست ہے کہ آپ اپنی بیویوں کو پردہ میں رہنے کی تلقین فرمادیں تاکہ وہ بُرے لوگوں کے شر سے بچ جائیں۔

حضرت عمر رضی اللہ تعالیٰ عنہ کے اس قول کے مطابق اللہ تعالیٰ نے اُمہات المؤمنین رضی اللہ تعالیٰ عنہما کیلئے یہ آیت نازل فرمادی:

**وَإِذَا سَأَلْتُمُوهُنَّ مَتَاعًا فَسْأَلُوهُنَّ مِنْ وَرَاءِ حِجَابٍ ط ذَلِكُمْ أَطْهَرُ لِقُلُوبِكُمْ وَقُلُوبِهِنَّ ط**

اور جب بیٹھنے کی بیویوں سے کوئی سامان مانگو تو پردے کے باہر سے مانگو یہ تمہارے اور اُنکے دلوں کیلئے بہت پاکیزگی کی بات ہے۔

اس کے بعد سب مسلمان عورتوں کیلئے بھی آیت نازل فرمائی:

**يَا أَيُّهَا النَّبِيُّ قُلْ لَازِجُوكِ وَبَنَاتُكَ وَنِسَاءَ الْمُؤْمِنِينَ يُدْنِينَ عَلَيْهِنَّ مِنْ جَلَابِيزٍ**

**ذَلِكَ ادْنَىٰ أَنْ يَعْرِفْنَ فَلَا يُؤْذِينَ ط وَكَانَ اللَّهُ غَفُورًا رَحِيمًا ط (الاحزاب: ۵۹)**

اے محبوب! اپنی بیویوں اور بیٹیوں اور مسلمانوں کی عورتوں سے فرما دیجئے کہ (باہر نکلا کریں تو) اپنی (مونہوں) پر چادر لٹکا

(کر گھونگھٹ نکال) لیا کریں۔ یہ امر اُن کیلئے موجب شناخت (وامتیاز) ہوگا تو کوئی اُن کو ایذا نہ دیگا اور خدا بخشنے والا مہربان ہے۔

(۲) بخاری اور مسلم میں درج ہے کہ حضرت عمر رضی اللہ تعالیٰ عنہ نے فرمایا کہ رب تعالیٰ نے تین معاملات میں میری تائید فرمائی:

**اولاً.....** میں نے رسول اکرم صلی اللہ تعالیٰ علیہ وسلم سے درخواست کی کہ ہمیں مقام ابراہیم علیہ السلام کے پاس نماز ادا کرنی چاہئے کیونکہ یہ اللہ تعالیٰ کی ایک بہت بڑی نشانی ہے۔ اس پر اللہ تعالیٰ نے مندرجہ ذیل آیت نازل فرمائی:

**واتخذوا من مقام ابراہیم مصلی ط (البقرہ: ۱۲۵)**

اور (حکم دیا کہ) جس مقام پر ابراہیم کھڑے ہوئے تھے اُس کو نماز کی جگہ بنالو۔

**دوم.....** دوسری بات یہ کہ جیسا کہ اوپر ذکر کیا ہے۔ اللہ تعالیٰ نے پردے کے بارے میں حکم صادر فرمایا۔

**سوم.....** تیسرا یہ کہ جب رسول اکرم صلی اللہ تعالیٰ علیہ وسلم کی بیویوں میں رشک اور قدرے حسد پیدا ہوا جس سے قدرتی طور پر رسول اکرم صلی اللہ تعالیٰ علیہ وسلم کو تکلیف ہوئی۔ حضرت عمر رضی اللہ تعالیٰ عنہ کو رسول اکرم صلی اللہ تعالیٰ علیہ وسلم سے اتنی محبت تھی کہ آپ کی تکلیف برداشت نہ کر سکے اور اُمہات مومنین رضی اللہ تعالیٰ عنہن کو اور خاص کر اپنی بیٹی سیدہ حفصہ رضی اللہ تعالیٰ عنہا کو کہا کہ اگر تم باز نہ آؤ گی تو اللہ تعالیٰ رسول اکرم صلی اللہ علیہ وسلم کو تم سے بہتر بیویاں عطا فرما دیگا۔ اللہ تعالیٰ نے اسی مضمون کی آیت نازل فرمادی:

**عسلی ربہ ان طلقکن ان یبدلہ ازواجاً خیراً منکن مسلمت**

**مؤمنت قننت تثبت عہدت سئحت وثبت واکارا (التحریم: ۵)**

اگر غیر تم کو طلاق دیدیں تو عجب نہیں۔ اُن کا پروردگار تمہارے بدلے اُن کو تم سے بہتر بیویاں دے دے

مسلمان، صاحب ایمان، فرمانبردار تو بہ رکنے والیاں، عبادت گزار، روزہ رکھنے والیاں، بن شوہر اور کنواریاں۔

ایسی تجاویز کی تفصیل فقیر کے رسالہ **قطف الشمر فی موافقات عمر پڑھے۔**



حضرت عمر رضی اللہ تعالیٰ عنہ غیر معمولی صلاحیتوں کے حامل تھے ہر معاملہ کی تہ تک پہنچ جاتے تھے اور اپنے فیصلہ کا نہایت جرأت سے اعلان فرماتے مثلاً بدر کی جنگ کے بعد مشرکین کے ستر سردار قید ہوئے۔ اس وقت تک اسیران جنگ اور مال غنیمت کے بارے میں اللہ تعالیٰ کی طرف سے کوئی ہدایت نازل نہ ہوئی تھیں جیسا کہ ترمذی شریف میں ذکر ہے۔ حضرت علی رضی اللہ تعالیٰ عنہ فرماتے ہیں کہ رسول اکرم صلی اللہ تعالیٰ علیہ وسلم نے صحابہ کرام علیہم الرضوان کو فرمایا کہ اسیران جنگ کا معاملہ دو طرح سے نمٹایا جاسکتا ہے۔ ایک یہ کہ سب اسیران جنگ کو قتل کر دیا جائے تاکہ طاقتور دشمن کی کمر ٹوٹ جائے، یا یہ کہ اسیران جنگ سے مالی تعاون لیکر انہیں رہا کر دیا جائے آپ نے صحابہ کرام علیہم الرضوان کو اپنی اپنی رائے پیش کرنے کی دعوت دی۔ حضرت عمر رضی اللہ تعالیٰ عنہ اور حضرت سعد بن معاذ رضی اللہ تعالیٰ عنہ نے پہلی رائے سے اتفاق کیا۔ جبکہ باقی سب صحابہ کرام نے دوسری رائے کو بہتر سمجھا۔ رسول اکرم صلی اللہ تعالیٰ علیہ وسلم چونکہ رحمۃ اللعالمین ہیں۔ انہوں نے بھی دوسری رائے پر عمل درآمد فرمایا۔

اسی دوران اللہ تعالیٰ کی طرف وحی نازل ہوئی۔ جس میں دوسری رائے کی ترغیب دینے والے صحابہ کرام کو تنبیہ کی گئی:

ما كان لنبي ان يكون له اسرى حتى يثخن في الارض تريدون عرض الدنيا والله يريد الآخرة  
والله عزيز حكيم لولا كذب من الله سبق لمسكم فيما اخذتم عذاب عظيم (الانفال: ۶۷، ۶۸)

پیغمبر کو شایان نہیں کہ اُس کے قبضے میں قیدی رہیں۔ جب تک (کافروں کو قتل کر کے) زمین میں کثرت سے خون (نہ) بہا دے تم لوگ دنیا کے مال کے طالب ہو اور خدا آخرت (کی بھلائی) چاہتا ہے اور خدا غالب حکمت والا ہے۔ اگر خدا کا حکم پہلے نہ آچکا ہوتا تو جو (ندیہ) تم نے لیا ہے اُس کے بدلے تم پر بڑا عذاب نازل ہوتا۔

بعد ازاں اللہ تعالیٰ نے اسیران جنگ اور مال غنیمت کے بارے میں مزید ہدایات نازل فرمائیں اور اُمت محمدیہ پر بہت بڑا احسان کیا۔ ان ہدایات کی رُو سے اسیران جنگ کا تاوان اور مال غنیمت اُمت محمدیہ کیلئے حلال کر دیئے بلکہ صحابہ کرام علیہم الرضوان کی گذشتہ لغزش معاف کر دی۔

فكلوا مما غنمتم حلالا طيبا ج واتقوا الله ان الله غفور رحيم (الانفال: ۶۹)

تو جو مال غنیمت تم کو ملا ہے اُسے کھاؤ (کہ وہ تمہارے لئے) حلال طیب ہے اور خدا سے ڈرتے رہو۔ بیشک خدا بخشنے والا ہے۔

اس آیت کے متعلق تفصیل دیکھئے تفسیر اُویسی۔

## قرب حضرت عمر دشتہ داری سے

رسول اکرم صلی اللہ تعالیٰ علیہ وسلم نے حضرت عمر رضی اللہ تعالیٰ عنہ کی بیٹی حضرت حفصہ رضی اللہ تعالیٰ عنہا سے شادی کی۔ اس طرح حضرت حفصہ رضی اللہ تعالیٰ عنہا اُمہات المؤمنین میں سے ہیں۔ علاوہ ازیں جیسا کہ ابن عبدالبر نے اپنی کتاب الاستیعاب میں اور حافظ ابن حجر العسقلانی نے اپنی کتاب الاصابہ میں لکھا کہ حضرت عمر رضی اللہ تعالیٰ عنہ نے حضرت علی رضی اللہ تعالیٰ عنہ کی بیٹی حضرت ام کلثوم رضی اللہ تعالیٰ عنہا سے شادی کی۔ اس شادی کے بعد حضرت عمر رضی اللہ تعالیٰ عنہ فخر سے کہتے تھے کہ اب میں رسول اکرم صلی اللہ تعالیٰ علیہ وسلم کے کنبہ کا خونی رشتہ دار بن گیا ہوں۔ شیعہ کا اس میں اختلاف بلکہ انکار ہے۔ دیکھئے رسالہ نکاح عمر بام کلثوم۔

## دور حکومت

حضرت عمر رضی اللہ تعالیٰ عنہ کا دور حکومت اسلامی طرز حکومت کا بہترین نمونہ تھا۔ آپ نے ایران، شام، روم، فلسطین اور ترکی کے بعض حصے فتح کئے۔ آپ نہایت ذہین اور مدبر تھے آپ کا نظام حکومت اصلاحات اور خدمت خلق کا جذبہ رہتی دنیا تک یاد رہے گا۔ آپ ہی نے اسلامی کلینڈر بھی رائج کیا۔ مسلمانوں پر ایسی فتوحات کا اتنا بڑا احسان ہے کہ اس کی کوئی مثال نہیں۔

## فتح بیت المقدس

حضرت ابو عبیدہ رضی اللہ تعالیٰ عنہ اور حضرت خالد بن ولید رضی اللہ تعالیٰ عنہ نے یروشلم کا محاصرہ کیا۔ بالآخر اہل یروشلم مسلمانوں سے صلح نامہ کرنے کیلئے اس شرط پر تیار ہوئے کہ خلیفہ وقت اس صلح نامہ پر دستخط کرنے پر یروشلم آئیں۔

## خود پیدل، سواری پہ غلام آتا ہے

حضرت عمر رضی اللہ تعالیٰ عنہ نے حضرت علی رضی اللہ تعالیٰ عنہ کو مدینہ منورہ میں اپنا نائب مقرر کیا اور آپ رضی اللہ تعالیٰ عنہ اپنے ایک غلام سالم نامی کے ہمراہ یروشلم کیلئے روانہ ہو گئے۔ ان دونوں کے پاس ایک اونٹ تھا۔ جس پر غلام اور آقا باری باری سواری کرتے جبکہ دوسرا ساقی پیدل چلتا۔ یاد رہے کہ ان کے ساتھ کوئی اور سکیورٹی یا پہرہ دار نہیں تھا۔ کئی دنوں کے سفر کے بعد جب یروشلم شہر میں داخل ہونے لگے تو سالم کی سواری کرنے کی باری تھی اور حضرت عمر رضی اللہ تعالیٰ عنہ اونٹ کی ٹکیل پکڑے پیدل چل رہے تھے۔ سالم نے اپنی باری حضرت عمر رضی اللہ تعالیٰ عنہ کو پیش کی لیکن حضرت عمر رضی اللہ تعالیٰ عنہ نے انکار کیا اور فرمایا کہ اسلام کی دی ہوئی عزت ہمارے لئے کافی ہے۔ بڑے بڑے لوگوں نے حضرت عمر رضی اللہ تعالیٰ عنہ کو اونٹ کی ٹکیل تھامے اور پیدل چلتے یروشلم میں داخل ہوتے دیکھا۔ حضرت عمر رضی اللہ تعالیٰ عنہ نے باہمی صلح نامہ پر دستخط کئے اور اہل یروشلم کو ہر طرح سے ذاتی اور مالی تحفظ اور امان عطا فرمائی۔ آپ نے ان کو اپنے مذہب پر قائم رہنے اور بغیر کسی روک ٹوک کے عبادت کرنے کی بھی اجازت دی۔ حضرت عمر کا اسی طریقہ سے بیت المقدس آنا حضور سرور عالم صلی اللہ علیہ وسلم کا معجزہ اور علم غیب ہے۔ تفصیل دیکھئے فقیر کی تصنیف کل کیا ہوگا۔



۲۶ ذی الحجہ ۲۳ھ کو حضرت مغیر بن شعبہ کے نصرانی غلام ابولؤلؤ فیروز نے فجر کی نماز کے دوران حضرت عمر رضی اللہ تعالیٰ عنہ پر اپنے خنجر سے حملہ کر دیا۔ آپ شدید زخمی ہوئے اور فرش پر گر پڑے۔ عبدالرحمن بن عوف رضی اللہ تعالیٰ عنہ نے نماز مکمل کرائی۔ ابولؤلؤ نے اپنے آپ کو بھی خنجر سے ہلاک کر لیا۔ حضرت عمر رضی اللہ تعالیٰ عنہ نے اپنے جانشین کیلئے ایک مجلس شوریٰ مقرر کر دی۔

آپ کی صاحبزادی حضرت حفصہ رضی اللہ تعالیٰ عنہا اپنے والد کے پاس پہنچی۔ حضرت عمر نے انہیں کہا، میں تمہاری آنکھوں پر قابو نہیں پاسکتا لیکن یاد رکھو جس میت پر بین کیا جاتا ہے فرشتے اس سے نفرت کرتے ہیں اسی طرح حضرت صہیب رضی اللہ تعالیٰ عنہ آپکے زخم دیکھ کر چیخ اٹھے۔ ہائے عمر! ہائے عمر! اس پر حضرت عمر رضی اللہ تعالیٰ عنہ نے فرمایا، بھائی صبر سے کام لو، کیا تم نہیں جانتے کہ جس پر ماتم کیا جاتا ہے اس پر عذاب ہوتا ہے۔

## **وقت وفات**

وفات کے وقت حضرت عمر رضی اللہ تعالیٰ عنہ کا سران کے بیٹے حضرت عبداللہ رضی اللہ تعالیٰ عنہ کے زانو پر تھا اور وہ صیت سن رہے تھے۔ حضرت عمر رضی اللہ تعالیٰ عنہ نے کہا کہ میرا سر زمین پر رکھ دے۔ حضرت عبداللہ رضی اللہ تعالیٰ عنہ نے کہا کہ میرے زانو اور زمین میں کیا فرق ہے۔ حضرت عمر رضی اللہ تعالیٰ عنہ نے کہا کہ میرا چہرہ زمین پر رکھ دے۔ شاید خدا مجھ پر مہربان ہو جائے اور رحم کرے۔ یہ آپ کی کسر نفسی اور عجز و نیاز ہے۔

## **تعزیت حضرت علی رضی اللہ تعالیٰ عنہ**

بخاری میں ہے۔ حضرت ابن عباس رضی اللہ تعالیٰ عنہ فرماتے ہیں کہ حضرت عمر رضی اللہ تعالیٰ عنہ کی وفات کے بعد حضرت علی رضی اللہ تعالیٰ عنہ، حضرت عمر رضی اللہ تعالیٰ عنہ کے گھر تشریف لائے اور حضرت علی رضی اللہ تعالیٰ عنہ نے میرے کندھے پر ہاتھ رکھے ہوئے یہ فرمایا، اے عمر! اللہ تم پر رحم کرے تم نے اپنے بعد کوئی ایسا شخص نہیں چھوڑا جس کے اعمال پر میں رشک کر کے ویسا ہی بننے کی کوشش کروں خدا کی قسم مجھے یہی گمان غالب ہے کہ اللہ تمہیں تمہارے دونوں ساتھیوں کے ساتھ (بہشت اور قبر) میں رکھے گا۔ کیونکہ میں نے رسول اکرم صلی اللہ تعالیٰ علیہ وسلم کو اکثر یہ فرماتے سنا، میں گیا اور اب ابوبکر و عمر (ساتھ تھے) میں اندر داخل ہوا اور ابوبکر و عمر (بھی اندر داخل ہوئے) میں باہر نکلا اور ابوبکر و عمر (بھی میرے ساتھ باہر نکلے)۔ اس سے واضح ہے کہ نہ صرف رسول اکرم صلی اللہ تعالیٰ علیہ وسلم بلکہ حضرت علی رضی اللہ تعالیٰ عنہ بھی اپنے بھائیوں ابوبکر و عمر (رضی اللہ تعالیٰ عنہم) کا کتنا احترام کرتے تھے لیکن حضرت علی رضی اللہ تعالیٰ عنہ کے نام لیوا اور مصنوعی محبت حضرت ابوبکر و عمر سے بغض و عداوت رکھتے اور گالی دیتے ہیں۔ اللہ انہیں حیا و شرم اور سمجھ دے۔ آمین



# سیدنا حضرت عثمان غنی رضی اللہ تعالیٰ عنہ

اسلام عثمان رضی اللہ تعالیٰ عنہ

حضرت عثمان رضی اللہ تعالیٰ عنہ نے طلوع اسلام کے فوراً بعد حضرت ابو بکر رضی اللہ تعالیٰ عنہ کی تعلیم و تبلیغ سے اسلام قبول کیا۔ آپ نے رسول اکرم صلی اللہ تعالیٰ علیہ وسلم کی بیٹی حضرت رقیہ رضی اللہ تعالیٰ عنہا سے شادی کی۔ قریش کی ایذا رسانیوں سے تنگ آ کر دونوں نے حبشہ ہجرت کی۔ اُمت محمد یہ میں آپ پہلا جوڑا تھا جنہوں نے اسلام کی راہ میں ہجرت فرمائی۔ کچھ عرصہ بعد انہیں یہ خبر ملی کہ اب مکہ مکرمہ میں مسلمانوں کے حالات بہتر ہیں۔ مدینہ منورہ میں سیدہ رقیہ رضی اللہ تعالیٰ عنہا بیمار ہو گئیں اور جب رسول اکرم صلی اللہ تعالیٰ علیہ وسلم بدر کی جنگ میں مشغول تھے سیدہ رقیہ رضی اللہ تعالیٰ عنہا اللہ کو پیاری ہو گئیں۔

حضرت عثمان رضی اللہ تعالیٰ عنہ نے رسول اکرم صلی اللہ تعالیٰ علیہ وسلم کی دوسری بیٹی اُم کلثوم رضی اللہ تعالیٰ عنہا سے شادی کی اور اس طرح آپ نے ذوالنورین کا لقب حاصل کیا (یعنی دونوروں والے)۔

## حضرت عثمان رضی اللہ تعالیٰ عنہ کے کارنامے

۱..... مدینہ منورہ کے بعض مسلمانوں کو روزمرہ استعمال کیلئے پانی دستیاب نہ تھا۔ حضرت عثمان رضی اللہ تعالیٰ عنہ نے **بئر رومہ** ایک یہودی سے خریدا اور مسلمانوں کو مفت پانی مہیا کیا۔ یہ اسلامی تاریخ میں اپنی نوعیت کا پہلا ٹرسٹ تھا۔ رسول اکرم صلی اللہ علیہ وسلم نے حضرت عثمان رضی اللہ تعالیٰ عنہ کو اس غیر معمولی عمل صالح کی وجہ سے جنت کی بشارت دی۔

۲..... سات ہجری کے دوران رسول اکرم صلی اللہ تعالیٰ علیہ وسلم مسجد نبوی شریف کی توسیع کرنا چاہتے تھے۔ حضرت عثمان رضی اللہ تعالیٰ عنہ نے ہی اس توسیع کیلئے مسجد نبوی شریف سے ملحقہ زمین خرید کر مسجد کی ملک کر دی۔

۳..... حضرت عثمان رضی اللہ تعالیٰ عنہ نے تبوک کی جنگ کیلئے نو سو اونٹ، ایک سو گھوڑے اور ایک ہزار دینار دیئے۔ حضرت عثمان رضی اللہ تعالیٰ عنہ نے اپنے دور خلافت میں مسجد نبوی شریف کی مزید توسیع کی۔ اسے نہایت خوبصورت پتھروں سے تعمیر کیا اور سب کام اپنی نگرانی میں کرایا۔ یہ بات دلچسپی سے خالی نہ ہوگی کہ مسجد نبوی شریف کی جنوبی دیوار وہی ہے جو حضرت عثمان رضی اللہ عنہ نے تعمیر کرائی تھی۔

## حضرت عثمان رضی اللہ تعالیٰ عنہ کا دور خلافت

آپ کا ابتدائی دور خلافت نہایت پرسکون تھا اور آپ نے ہر حکومتی شعبے کو ترقی دی۔ تاہم وسیع و عریض اسلامی سلطنت کو سنبھالنا قدرے مشکل ہو گیا۔ ابن سبا جو ایک یہودی منافق تھا، نے سازشوں کا جال بچھا دیا۔ بالآخر آپ کو اپنے گھر میں قرآن پاک کی تلاوت کے دوران شہید کر دیا گیا۔ آپ کی شہادت کی داستان نہایت المناک اور طویل ہے۔ آپ کا یہ گھر موجودہ باب البقیع کے سامنے تھا۔ آپ نے دشمنوں کے خلاف لڑائی نہ کی بلکہ اپنی زندگی اس بات پر قربان کر دی کہ مسلمانوں کے درمیان خونریزی نہ ہو۔ شہادت کے وقت آپ کی عمر 82 برس تھی۔

**ازالہ وہم.....** یاد رہے کہ ان حالات کے دوران حضرت علی رضی اللہ تعالیٰ عنہ حضرت عثمان غنی رضی اللہ تعالیٰ عنہ کو نہایت مخلصانہ رائے بھی دیتے رہے اور وہ حضرت عثمان کے قریبی مشیر تھے۔ ان میں حد درجہ باہمی اعتماد اور احترام تھا۔ جب باغیوں نے حضرت عثمان رضی اللہ تعالیٰ عنہ کے گھر کا محاصرہ کر لیا تو حضرت علی رضی اللہ تعالیٰ عنہ نے اپنے دونوں بیٹوں حضرت حسن رضی اللہ تعالیٰ عنہ اور حضرت حسین رضی اللہ تعالیٰ عنہ کو حضرت عثمان رضی اللہ تعالیٰ عنہ کے گھر کے دروازے پر بطور پاسبان مقرر کیا۔ حضرت حسن رضی اللہ تعالیٰ عنہ اور حضرت حسین رضی اللہ تعالیٰ عنہ نے تقریباً ایک ماہ تک یہ اہم اور خطرناک ڈیوٹی دی۔ تاہم مجرمین حضرت عثمان رضی اللہ تعالیٰ عنہ کے مکان کے عقب سے دیوار پھلانگ کر اندر داخل ہو گئے اور حضرت عثمان کو شہید کر دیا۔ اس سے خوارج کا الزام غلط ہے وہ کہتے ہیں کہ معاذ اللہ حضرت عثمان رضی اللہ تعالیٰ عنہ کی شہادت میں حضرت علی رضی اللہ تعالیٰ عنہ کی سازش تھی۔

## علم غیب

رسول اکرم صلی اللہ تعالیٰ علیہ وسلم نے حضرت عثمان رضی اللہ تعالیٰ عنہ کی شہادت کی خبر پہلے دی تھی۔ ایک بار رسول اکرم صلی اللہ تعالیٰ علیہ وسلم حضرت ابوبکر، حضرت عمر اور حضرت عثمان رضی اللہ تعالیٰ عنہم اُحد پہاڑ پر موجود تھے۔ پہاڑ اچانک تھر تھرانے لگا۔ رسول اکرم صلی اللہ تعالیٰ علیہ وسلم نے اپنا قدم مبارک پہاڑ پر آہستہ آہستہ مارا اور ساتھ ہی فرمایا، اے پہاڑ رک جا! کیونکہ تجھ پر ایک رسول، ایک صدیق اور دو شہید ہیں۔ اُحد کا تھر تھرانا یک دم بند ہو گیا۔

جب حضرت عمر رضی اللہ تعالیٰ عنہ نے اپنے جانشین کیلئے ایک مجلس شوریٰ مقرر فرمائی۔ اس میں حضرت عثمان رضی اللہ تعالیٰ عنہ اور حضرت علی رضی اللہ تعالیٰ عنہ بھی تھے۔ اس مجلس شوریٰ کی میٹنگ کے دوران حضرت عثمان رضی اللہ تعالیٰ عنہ نے حضرت علی رضی اللہ تعالیٰ عنہ کو خلیفہ بنانے کیلئے ووٹ دیا۔ جبکہ حضرت علی رضی اللہ تعالیٰ عنہ نے حضرت عثمان کو خلیفہ بنانے کیلئے ووٹ دیا۔ بالآخر حضرت عثمان رضی اللہ تعالیٰ عنہ اتفاق رائے سے خلیفہ منتخب ہوئے۔ اس سے صاف واضح ہے کہ ہر دو کو ایک دوسرے کا کتنا احترام تھا لیکن شیعہ نہیں مانتے، نہ مانیں یہ ان کی بد قسمتی ہے کیونکہ

حقیقت چھپ نہیں سکتی بناوٹ کے اصولوں سے

پہلے ذکر کیا جا چکا ہے کہ حضرت عمر رضی اللہ تعالیٰ عنہ نے حضرت علی رضی اللہ تعالیٰ عنہ کی بیٹی ام کلثوم رضی اللہ تعالیٰ عنہا سے شادی کی اور حضرت عمر رضی اللہ تعالیٰ عنہ فخر سے یہ کہتے تھے کہ اس شادی کے بعد میں بھی رسول اکرم کے کنبہ کا خونی رشتہ دار بن گیا ہوں۔ اگر ان سب امور کو سامنے رکھا جائے تو پتا چلتا ہے کہ حضرت ابو بکر، حضرت عمر، حضرت عثمان اور حضرت علی رضی اللہ تعالیٰ عنہم میں کسی قسم کی ان بن کا شائبہ تک نہ تھا بلکہ وہ سب ایک دوسرے کے مداح اور مشیر خاص تھے۔ بد قسمتی سے شیعہ لوگ غلط بیانی سے لوگوں کو گمراہ کرنے کی کوشش کرتے ہیں۔



## حضرت علی المرتضیٰ کرم اللہ وجہہ

حضرت علی رضی اللہ تعالیٰ عنہ کی پرورش رسول اکرم صلی اللہ تعالیٰ علیہ وسلم کے زیر سایہ ہوئی پس حضرت علی رضی اللہ تعالیٰ عنہ نے رسول اکرم صلی اللہ تعالیٰ علیہ وسلم سے براہ راست تعلیم و تربیت حاصل کی اور رسول اکرم کے سب اوصاف حمیدہ کو دیکھا سمجھا اور اُن پر عمل پیرا ہوئے۔ حضرت علی رضی اللہ تعالیٰ عنہ نے بچپن میں ہی اسلام قبول کر لیا اور بچپن ہی سے پختہ ایمان آپ کے دل میں پیوست ہو گیا تھا۔ آپ نے زندگی بھر اپنا چہرہ کسی بُت کے سامنے نہیں جھکایا۔ اسی لئے آپ کے نام کے ساتھ تعظیماً کرم اللہ وجہہ کہا جاتا ہے۔ رسول اکرم صلی اللہ تعالیٰ علیہ وسلم پر تعلیم و تبلیغ کے سلسلہ میں مندرجہ ذیل پہلی آیت نازل ہوئی:

**وانذر عشیرتک الاقربین ۵**

اور اپنے قریب کے رشتہ داروں کو ڈر سناؤ۔

یعنی اپنے قریبی رشتہ داروں کو ہدایت اور تعلیم و تبلیغ پہنچائیے۔ پس رسول اکرم صلی اللہ تعالیٰ علیہ وسلم نے ایک روز اپنے سب قریبی رشتہ داروں کو کھانے پر مدعو کیا اور کھانے کے دوران اسلام سے متعارف کرایا لیکن حضرت علی رضی اللہ تعالیٰ عنہ کے سوا کسی نے بھی آپ کی بات کی طرف توجہ تک نہ دی اس وقت حضرت علی رضی اللہ تعالیٰ عنہ نے کھڑے ہو کر نہایت جرأت مندانہ انداز سے کہا گو میری آنکھیں دکھ رہی ہیں، میری ٹانگیں بھی لاغر ہیں اور میں سب سے چھوٹا ہوں پھر بھی میں رسول اکرم صلی اللہ تعالیٰ علیہ وسلم کا ساتھی اور معاون رہوں گا۔ قریش کے سرداروں نے حضرت علی رضی اللہ تعالیٰ عنہ کی یہ بات سن کر بہت زور سے قہقہہ لگایا۔

**فضائل علی رضی اللہ تعالیٰ عنہ**

۱..... رسول اکرم صلی اللہ تعالیٰ علیہ وسلم حضرت علی رضی اللہ تعالیٰ عنہ سے بہت محبت فرماتے تھے۔ حضرت علی رضی اللہ تعالیٰ عنہ نے آپ کی پیاری بیٹی سیدہ فاطمہ الزہرہ رضی اللہ تعالیٰ عنہا سے شادی کی۔ اللہ تعالیٰ نے آپ کو تین بیٹے عطا فرمائے جن کا نام حسن، حسین اور محسن (جو کہ بچپن میں ہی فوت ہو گئے تھے، رضی اللہ تعالیٰ عنہم) اس کے علاوہ حضرت زینب رضی اللہ تعالیٰ عنہا اور حضرت کلثوم رضی اللہ تعالیٰ عنہا آپ کی دو بیٹیاں تھیں۔

۲..... مکہ کے قریش رسول اکرم صلی اللہ تعالیٰ علیہ وسلم کے جانی دشمن تھے لیکن وہ بخوبی جانتے تھے کہ رسول اکرم سب سے زیادہ قابل اعتماد اور ایماندار شخص ہیں اس لئے آپ کے بدترین دشمن بھی اپنی قیمتی اشیاء اور زیورات رسول اکرم صلی اللہ تعالیٰ علیہ وسلم کے پاس بطور امانت رکھا کرتے تھے اور یہ بات قابل غور ہے کہ حضرت علی رضی اللہ تعالیٰ عنہ اپنی عمر سے زیادہ سمجھدار اور جرأت مند تھے۔ اسی لئے رسول اکرم نے مکہ مکرمہ سے مدینہ منورہ ہجرت کے وقت حضرت علی رضی اللہ تعالیٰ عنہ کو اپنے بستر پر لیٹنے کا حکم فرمایا اور ہدایت فرمائی کہ سب امانتیں اُن کو واپس کریں۔ ایسے مشکل وقت میں ایسی ذمہ داری صرف حضرت علی رضی اللہ تعالیٰ عنہ کو سونپی جو کہ حضرت علی رضی اللہ تعالیٰ عنہ کی اعلیٰ صلاحیتوں پر دلالت کرتی ہے۔

**تبصرہ اولیٰ غفرلہ.....** اس واقعہ سے شیعہ حضرت علی رضی اللہ تعالیٰ عنہ کی خلافت بلا فصل ثابت کرتے ہیں جو سراسر غلط ہے۔ تفصیل دیکھئے فقیر کی کتاب شیعہ مذہب۔

حضرت علی رضی اللہ تعالیٰ عنہ نے سب لڑائیوں میں بڑھ چڑھ کر حصہ لیا اور بے مثال جوانمردی کا مظاہرہ کیا۔ مثلاً جنگ بدر کی ابتداء ہی میں ولید بن عتبہ نے مسلمانوں کو لٹکارا۔ حضرت علی رضی اللہ تعالیٰ عنہ نے اس کا سامنا کیا اور تھوڑی ہی دیر میں اسے واصل جہنم کیا۔ اس سے مسلمانوں کے حوصلے بہت بڑھ گئے۔

اسی طرح غزوہ احزاب کی لڑائی میں عمرو بن عبدود جو ایک نہایت تجربہ کار جنگجو مشرک تھا وہ اور اس کا گھوڑا خندق کو پھاند کر مسلمانوں کے قریب پہنچ گئے۔ حضرت علی رضی اللہ عنہ نے اس کیساتھ مقابلہ کرنا چاہا تو اس نے آپ سے لڑنے سے یہ کہتے ہوئے انکار کر دیا کہ تم تو طفل مکتب ہو۔ میرے پائے کسی آدمی کو بھیجئے۔ حضرت علی رضی اللہ تعالیٰ عنہ اس کا مقابلہ کرنے پر مصر ہوئے اور اس مشرک کو بھی آنا فانا قتل کر دیا۔

خیبر کی جنگ کے دوران مسلمانوں کی ان تھک کوششوں کے باوجود جب قماں نامی قلعہ فتح نہ ہو سکا تو رسول اکرم نے صلی اللہ علیہ وسلم فرمایا کہ کل میں ایک ایسے شخص کو جھنڈا دوں گا جو اللہ تعالیٰ جل شانہ اور اس کے رسول سے محبت رکھتا ہے اور اللہ جل جلالہ اور رسول بھی اس سے محبت کرتے ہیں ہر مسلمان کی خواہش تھی کہ یہ عزت افزائی اسے ملے۔ اللہ کا کرنا ایسا ہوا کہ اگلی صبح رسول اکرم نے جھنڈا حضرت علی رضی اللہ تعالیٰ عنہ کو عنایت فرمایا۔ اس وقت حضرت علی رضی اللہ تعالیٰ عنہ کی آنکھیں دکھ رہی تھیں۔ اس وجہ سے لوگوں کو حیرت ہوئی لیکن رسول اکرم صلی اللہ تعالیٰ علیہ وسلم نے اپنا لعاب اپنے ہاتھوں پر ڈالا اور ان ہاتھوں سے حضرت علی رضی اللہ تعالیٰ عنہ کی آنکھوں کو چھوا۔ اللہ کے فضل و کرم سے حضرت علی رضی اللہ تعالیٰ عنہ کی دھکتی آنکھیں صحت یاب ہو گئیں اور حضرت علی رضی اللہ تعالیٰ عنہ نے اس یہودی قلعے کو فتح کر لیا۔ اسی وجہ سے حضرت علی رضی اللہ تعالیٰ عنہ کو فاتح خیبر کے لقب سے یاد کیا جاتا ہے۔ علامہ اقبال نے کیا خوب کہا۔

بڑھ کے خیبر سے ہے یہ معرکہ دین و وطن  
اس زمانے میں کوئی حیدر کرار بھی ہے؟

حضرت علی رضی اللہ تعالیٰ عنہ کی غیر معمولی جنگی صلاحیتوں کی وجہ سے آپ کو اسد اللہ (اللہ کے شیر) کا خطاب ملا۔ رسول اکرم صلی اللہ تعالیٰ علیہ وسلم نے نہ صرف حضرت علی رضی اللہ تعالیٰ عنہ کو مکہ مکرمہ سے ہجرت کے وقت لوگوں کی امانتیں واپس کرنے پر مامور کیا بلکہ وقتاً فوقتاً غیر معمولی ذمہ داری کے کام بھی آپ ہی کو سونپتے۔ مثلاً سن ۹ء میں حضرت ابو بکر رضی اللہ تعالیٰ عنہ امیر حج تھے۔ حضرت ابو بکر رضی اللہ تعالیٰ عنہ کی مکہ مکرمہ روانگی کے بعد رسول اکرم صلی اللہ تعالیٰ علیہ وسلم پر سورہ برأت نازل ہوئی۔ اس وحی کے احکامات کا اعلان کیا کہ آئندہ کسی غیر مسلم اور کسی شخص کو ننگے جسم سے طواف کرنے کی اجازت نہ ہوگی۔ اس طرح حرم شریف کو غیر مسلموں سے پاک کر دیا گیا۔

**تبصرہ اولیٰ غفرلہ.....** اس سے شیعہ کا الزام غلط ہے کہ حضرت ابو بکر رضی اللہ تعالیٰ عنہ امیر الحج تھے لیکن (معاذ اللہ) ان کی نااہلی کی وجہ سے پیچھے سے حضرت علی رضی اللہ تعالیٰ عنہ کو بھیج کر حضرت ابو بکر رضی اللہ تعالیٰ عنہ کی امامت کو منسوخ کیا۔ غلط اسلئے ہے کہ حضرت علی رضی اللہ تعالیٰ عنہ کو تو مشرکین کیلئے معاہدہ توڑنے کیلئے بھیجا تھا۔ تفصیل دیکھئے فقیر کی تفسیر فیوض الرحمن سورہ توبہ۔



حضرت علی رضی اللہ تعالیٰ عنہ ۳۱ ذوالحجہ ۳۵ھ کو خلیفہ بنے اکثر مسلمانوں نے آپ کی بیعت کی۔ یہاں تک کہ منافق ابن سبا گروپ نے بھی آپ کی بیعت کی، چند ممتاز صحابہ کرام رضی اللہ تعالیٰ عنہم نے سیاسی مجبوریوں کی وجہ سے آپ کی بیعت نہ کی۔ حضرت علی رضی اللہ تعالیٰ عنہ کو کئی مشکلات کا سامنا کرنا پڑا۔ مثلاً آپ نے اپنی خلافت کے تیسرے دن ابن سبا گروپ کو مدینہ منورہ چھوڑنے کا حکم دیا۔ ابن سبا گروپ نے صاف انکار کر دیا۔ اُن کا مقصد تھا کہ مدینہ منورہ میں رہ کر حالات کے مطابق ریشہ دوانیاں کرتے رہیں گے۔

حضرت علی رضی اللہ عنہ کا خیال تھا کہ پہلے حکومت کو مستحکم بنایا جائے اور پھر حضرت عثمان کے قاتلوں کا کھوج لگا کر اُن کو سزا دی جائے لیکن بعض ممتاز صحابہ کرام علیہم الرضوان کا خیال تھا کہ خلیفہ وقت کو سب سے پہلے حضرت عثمان رضی اللہ عنہ کے قاتلوں کا کھوج لگانا چاہئے ان دونوں انداز فکر میں فاصلہ بڑھتا گیا اور اختلافات نے شدت اختیار کر لی۔ اسے کہتے ہیں مشاجرات صحابہ اس میں خاموشی بہتر ہے۔ علاوہ ازیں ایک اور خطرناک گروپ کی تشکیل بھی ہوئی۔ اس کا نام خوارج تھا۔ انہوں نے حضرت علی رضی اللہ تعالیٰ عنہ کا مقابلہ کیا اور شکست کھائی۔ یہ گروپ خفیہ سازشوں کے ذریعے مسلمانوں کے اکابرین کو ختم کرنا چاہتا تھا۔ انہوں نے یہ فیصلہ کیا کہ جب حضرت علی رضی اللہ تعالیٰ عنہ، حضرت عمر بن عاص رضی اللہ تعالیٰ عنہ اور حضرت معاویہ رضی اللہ تعالیٰ عنہ صبح کی نماز کو آئیں تو تینوں کو ایک ہی دن قتل کر دیا جائے۔ خوارج گروپ نے تین افراد کو اس کام کیلئے نامزد کیا۔ تینوں اپنی اپنی ڈیوٹی سرانجام دینے کیلئے متعلقہ مقامات پر پہنچ گئے تاکہ ۷ ارمضان ۴۰ھ کی صبح کو اسے عملی جامہ پہنائیں۔ اتفاقاً حضرت عمر بن عاص رضی اللہ تعالیٰ عنہ اس روز فجر کی نماز میں حاضر نہ ہوئے، امیر معاویہ رضی اللہ تعالیٰ عنہ معمولی زخموں کے بعد دشمنوں کے زرخے سے نکل جانے میں کامیاب ہو گئے، جبکہ عبداللہ بن ملجم نے حضرت علی رضی اللہ تعالیٰ عنہ کو شدید زخمی کر دیا اور آپ رضی اللہ تعالیٰ عنہ کا یہ اعزاز ہے کہ آپ کی ولادت خانہ کعبہ میں ہوئی اور شہادت کا مرتبہ ایک مسجد میں ہی ملا۔ کسی شاعر نے کیا خوب کہا ہے۔

کے را میسر نہ شد ایں مقام بہ کعبہ ولادت، بہ مسجد شہادت

اس وقت آپ رضی اللہ تعالیٰ عنہ کی عمر 23 برس تھی اور آپ کا دور خلافت چھ مہینے اور چند دن تھے۔ مسند حسن میں درج ہے کہ حضرت علی رضی اللہ تعالیٰ عنہ کو دفن کے بعد دوسرے روز امام حسن نے مسجد میں خطبہ دیا۔ لوگو! کل تم سے ایک ایسا شخص رخصت ہو گیا جس سے نہ اگلے علم میں پیش قدمی کر سکے اور نہ پچھلے اس کی برابری کر سکیں گے۔ رسول اللہ صلی اللہ تعالیٰ علیہ وسلم جھنڈا دیتے تھے اور اس کے ہاتھ پر فتح ہو جاتی تھی۔ اس نے چاندی سونا کچھ نہیں چھوڑا۔ صرف اپنے روزینے (یومیہ الاؤنس) میں سے سات سو درہم گھر کیلئے جمع کئے (ایک درہم تقریباً چار آنے کا ہوتا ہے۔)

رسول اکرم صلی اللہ تعالیٰ علیہ وسلم نے تبوک کی جنگ کے دوران حضرت علی رضی اللہ تعالیٰ عنہ کو مدینہ منورہ میں اپنا نائب بنایا۔ حضرت علی رضی اللہ تعالیٰ عنہ نے قدرے ناخوشی کا اظہار کیا، کیونکہ وہ چاہتے تھے کہ وہ بھی عملی طور پر جنگ میں حصہ لیں نہ کہ عورتوں اور بچوں کیساتھ مدینہ میں قیام کریں جیسا کہ بخاری میں حضرت سعد بن عاص رضی اللہ تعالیٰ عنہ سے مروی ہے کہ رسول اکرم صلی اللہ تعالیٰ علیہ وسلم نے حضرت علی رضی اللہ تعالیٰ عنہ سے فرمایا کہ کیا تم اس بات سے خوش نہیں کہ تمہارا درجہ میرے نزدیک ایسا ہے جیسا ہارون علیہ السلام کا درجہ موسیٰ علیہ السلام کے نزدیک تھا۔ اس سے واضح ہے کہ رسول اکرم صلی اللہ تعالیٰ علیہ وسلم حضرت علی رضی اللہ تعالیٰ عنہ کی بہادری کے علاوہ ان کی دیگر اعلیٰ صلاحیتوں کو کتنی قدر و منزلت سے دیکھتے تھے۔

**ازالہ وہم.....** شیعہ اس روایت **(انت منی بمنزلہ ہارون موسیٰ)** (جو اوپر مذکور ہے) کو خلافت بلا فصل کی دلیل بناتے ہیں جو سراسر غلط ہے اس کے چند وجوہ ہیں:-

۱..... حضور صلی اللہ تعالیٰ علیہ وسلم خود فرما رہے ہیں، اے علی رضی اللہ تعالیٰ عنہ! تم میرے اس وقت ایسے نائب ہو جیسے ہارون علیہ السلام موسیٰ علیہ السلام کے کہ وہ بھی جب باہر جاتے تو گھریلو و دیگر امور کیلئے ہارون کو نائب بنا کر جاتے یہاں بھی یہی حال ہے اور یقین مانئے کہ چونکہ تبوک جانے آنے میں وقت لگتا تھا گھریلو ضروریات کو پورا کرنے کیلئے حضرت علی رضی اللہ تعالیٰ عنہ کے سوا اور کوئی موزوں نہ تھا اسی لئے آپ کو انہی امور کا نائب بنایا اس موقع پر کلی طور نائب بھی نہ تھے یہاں تک کہ پانچ وقت نماز کا امام بھی عبداللہ بن اُم کلثوم رضی اللہ تعالیٰ عنہ کو مقرر کیا گیا۔ اب شیعہ بتائیں! نماز جیسی اہم نیابت بجائے حضرت علی رضی اللہ تعالیٰ عنہ کے ایک نابینا صحابی کو امام بنانے کا کیا معنی!.....!

۲..... خلافت شرعی اصل وصال کے بعد ہوتی ہے اس حدیث سے استدلال اسی لئے غلط ہے کہ حضرت موسیٰ علیہ السلام سے حضرت ہارون علیہ السلام کا وصال پہلے ہوا ہے تو حدیث سے نیابت شرعی مراد نہ ہوئی بلکہ عرضی وہو المراد۔

۳..... یہ حدیث خبر واحد ہے اور خلافت کا مسئلہ عقیدہ ہے اس کیلئے خبر واحد قبول نہیں۔



تمام غزوات کا ذکر موجب طوالت ہے صرف دو واقعات کا عرض کرتا ہوں جو اہم بھی ہیں اور دلچسپ بھی اور ایمان افروز تو ہیں ہی۔

## غزوہ احد

بدر کی جنگ میں مشرکین کے سردار قتل ہوئے اور ستر ہی قید۔ جبکہ صرف چودہ مسلمان شہید ہوئے۔ مشرکین اس کا بدلہ لینے کیلئے تین ہزار سپاہی، تین ہزار اونٹ، دو سو گھوڑے اور دیگر جنگی سامان کے ساتھ احد پہاڑ کے قریب پہنچ گئے۔ اس کے علاوہ اُن کے ہمراہ پندرہ عورتیں بھی تھیں جو کہ گیت گاتیں اور لڑائی کیلئے جذبات ابھارتیں تھیں۔

شروع میں اسلامی فوج میں ایک ہزار افراد تھے۔ راستے میں منافقوں کے سردار عبداللہ بن ابی اپنے تین سوساتھیوں کے ہمراہ واپس مدینہ منورہ چلا گیا۔ حضرت جابر کے والد صاحب نے انہیں یاد دہانی کے طور پر اللہ کے راستے میں جہاد کی ترغیب دی لیکن انہوں نے ایک نہ سنی۔

**انتباہ.....** آج تک منافقین کے وارثین کی یہی عادت ہے کہ جو امر رسول اللہ صلی اللہ تعالیٰ علیہ وسلم کے فضل و کمال کا سبب بتائے گا۔ اس سے نہ صرف خود پیچھے ہٹ جائیگے بلکہ دوسروں کو طرح طرح کے خطرات سنا کر روکیں گے مثلاً حضور صلی اللہ تعالیٰ علیہ وسلم کیساتھ کیا کرتے ہیں۔ بعض اوقات تو لڑائی جھگڑے اور مقدمات تک نوبت پہنچ جاتی ہے۔

## حضور صلی اللہ تعالیٰ علیہ وسلم کی سیاست

صرف سات سو مسلمان تین ہزار مشرکوں کے مقابلے میں احد پہاڑ کے دامن میں ڈٹ گئے۔ نبی اکرم صلی اللہ تعالیٰ علیہ وسلم نے اپنے لشکر کی ترتیب و تنظیم نہایت فراست سے کی۔ تیر اندازوں کے ایک گروہ کو ایک پہاڑی پر متعین فرمایا اور صحیح بخاری شریف کے الفاظ کے مطابق انہیں تلقین کی کہ اگر ہمیں چڑیاں اچک رہی ہوں تب بھی اس جگہ کو نہ چھوڑنا حتیٰ کہ میں بلا بھیجوں۔

**تبصرہ اولیٰ غفرلہ.....** اس میں سید عالم صلی اللہ تعالیٰ علیہ وسلم کی سیاست اسلامی کی مہارت تامہ کا ثبوت ہے۔ (اشرف علی تھانوی نے الإضافات میں لکھا کہ کبھی امتی سیاست میں رسول اللہ صلی اللہ تعالیٰ علیہ وسلم سے بڑھ جاتا ہے یہ اس کا بغض رسول ہے ورنہ کہاں جملہ مخلوق کی سیاست اور کہاں حبیب کبریا صلی اللہ تعالیٰ علیہ وسلم..... نیز اس واقعہ میں علم غیب کا ثبوت بھی ہے۔)

حضرت علی رضی اللہ تعالیٰ عنہ اور حضرت امیر حمزہ رضی اللہ تعالیٰ عنہ نے انفرادی طور پر مشرکوں کے سوراؤں کا مقابلہ کیا۔ ہر ایک صحابی کو باذن اللہ فتح نصیب ہوئی اور انہوں نے ایک ہی خاندان کے دس افراد کو واصل جہنم کیا۔ یہاں تک کہ اس خاندان کا کوئی مرد باقی نہ بچا جو مشرکوں کا پرچم اٹھا سکے۔

تیر اندازوں نے بھی شروع شروع میں نہایت اعلیٰ کارکردگی کا مظاہرہ کیا اور دشمن کے دستے کو تین بار پسپا کیا۔ اسی دوران ایک مشرک سورا ایک بڑی چٹان کی اوٹ میں چھپ کر بیٹھ گیا۔ اس کا نام وحشی تھا (جو کہ بعد میں مسلمان ہو گئے) جب حضرت حمزہ رضی اللہ تعالیٰ عنہ اس کی زد میں آئے تو ان پر اچانک وار کر کے انہیں شہید کر دیا۔ اس بڑے نقصان کے باوجود مسلمانوں کا پلہ بھاری تھا اور مشرکین میدان جنگ سے بھاگ رہے تھے۔ بخاری شریف میں حضرت براء بن عازب رضی اللہ تعالیٰ عنہ فرماتے ہیں کہ دشمن کی عورتیں میدان جنگ سے بے تحاشہ بھاگ رہی تھیں یہاں تک کہ ان کی ٹانگوں کے نچلے حصے ننگے نظر آ رہے تھے۔

جب تیر اندازوں نے جنگ کا یہ نقشہ دیکھا تو فتح سے سرشار مال غنیمت اکٹھا کرنے کیلئے لپک پڑے۔ ان کے سردار حضرت عبداللہ بن جبیر رضی اللہ تعالیٰ عنہ کی یاد دہانی کے باوجود چالیس تیر اندازوں نے اپنے مورچے چھوڑ دیئے اور باقی صرف نو افراد رہ گئے۔ دشمن نے مسلمانوں کی اس کمزوری کو بھانپ لیا اور خالد بن ولید کی سرکردگی میں گھوڑ سواروں نے ایک بار پھر تیر اندازوں پر حملہ کیا اور سب کو شہید کر دیا۔ دشمن کے گھوڑ سواروں نے آگے بڑھ کر مسلمانوں کا محاصرہ کر لیا۔ مسلمان حیران و ششدر رہ گئے اور ان کی تنظیم ٹوٹ گئی۔ کئی مسلمان جان بچانے کیلئے میدان جنگ سے بھاگ نکلے۔ پس فوراً جنگ کی حالت بدل گئی۔ یہ حضرت خالد بن ولید رضی اللہ تعالیٰ عنہ کے کمال کا کرشمہ ہے کہ حالت کفر میں جنگی امور میں ماہر کامل تھے پھر اسلام میں سیف اللہ کا لقب پایا۔

**ازالہ وہم.....** اس سے بعض لوگ کہتے ہیں کہ رسول اکرم صلی اللہ تعالیٰ علیہ وسلم اگر مختار کل ہوتے تو غزوہٴ احد میں ایسی شکست کیوں! ہم کہتے ہیں کہ رسول اللہ صلی اللہ تعالیٰ علیہ وسلم کی بعثت مبارک کا مقصد اشاعت اسلام تھا اور اشاعت اسلام کا جملہ لوازمات آپ صلی اللہ تعالیٰ علیہ وسلم نے عملی طور پر عمل میں کر کے دکھائے وہی امور وہی اسباب بروئے کار لائے جو ایک آدمی کو اپنے حیات میں کرنے چاہئیں تاکہ آنے والی نسلیں اسی پر عملی کر کے زندگی بسر کریں اسلئے اللہ تعالیٰ نے فرمایا **لقد کان لکم فی رسول اللہ صلی اللہ تعالیٰ علیہ وسلم اسوۃ حسنہ** اس سے اُمت کا بھلاہ نظر تھا کہ وہ آپ کے اسوۃ حسنہ پر زندگی ڈھال کر دین کی فلاح و بہبود سے مالا مال ہوں۔ تفصیل دیکھئے فقیر کی تصنیف البشیرۃ لتعلیم الامیہ۔

**درس ادب.....** اگرچہ فتح شکست کی نسبت سربراہ کی طرف ہوتی ہے لیکن یہاں علماء کرام نے ادب سکھایا ہے کہ یہ کیا جانتے ہیں کہ غزوہٴ احد میں رسول اللہ صلی اللہ تعالیٰ علیہ وسلم کو شکست ہوئی بلکہ کہا جائے لشکر اسلام کو معمولی عارضی شکست ہوئی۔



## غزوہ اُحد میں صحابہ کرام علیہم الرضوان کے کارنامے

۱..... اس مشکل وقت میں بھی کوئی مسلمانوں نے دشمن کا بہت دلیری سے مقابلہ کیا۔ مثلاً حضرت انس بن النضر رضی اللہ تعالیٰ عنہ کی شہادت کے بعد اُن کے جسم پر ستر زخم تھے ان کی بہن اُن کی لاش کو صرف اُن کی انگلیوں سے شناخت کر سکی۔

۲..... اس وقت رسول اللہ صلی اللہ تعالیٰ علیہ وسلم کے گرد صرف نو صحابہ علیہم الرضوان تھے دشمن نے اور پیش قدمی کی اور رسول اکرم صلی اللہ تعالیٰ علیہ وسلم کے گرد خونریز جنگ ہونے لگی۔ آپ صلی اللہ تعالیٰ علیہ وسلم کی حفاظت کرنے والے سات صحابہ علیہم الرضوان ایک ایک کر کے شہید ہو گئے اور جیسا بخاری شریف میں درج ہے کہ اب صرف حضرت طلحہ بن عبید اللہ رضی اللہ تعالیٰ عنہ اور حضرت سعد بن وقاص رضی اللہ تعالیٰ عنہ پورے مشرکین کا مقابلہ کر کے رسول اکرم صلی اللہ تعالیٰ علیہ وسلم کی حفاظت کر رہے تھے۔

## غزوہ اُحد میں رسول اکرم صلی اللہ تعالیٰ علیہ وسلم کی دانت کی داستان

دشمن نے آپ صلی اللہ تعالیٰ علیہ وسلم پر ایک پتھر پھینکا۔ رسول اکرم صلی اللہ تعالیٰ علیہ وسلم گر پڑے۔ آپ کا نچلا دانت شہید ہو گیا اور نیچے کا ہونٹ بھی زخمی ہو گیا۔ ایک اور دشمن نے آپ کے ماتھے کو زخمی کر دیا۔ اب آپ کے چہرے سے مسلسل خون بہنے لگا۔

## رسول اکرم صلی اللہ تعالیٰ علیہ وسلم کی نگرانی

حضرت سعد بن ابی وقاص رضی اللہ عنہ مشرکوں پر تیر چلا رہے تھے۔ رسول اکرم صلی اللہ تعالیٰ علیہ وسلم آپ پر بہت خوش تھے اور فرماتے تھے چلاؤ تجھ پر میرے ماں باپ فدا ہوں۔

حضرت طلحہ رضی اللہ عنہ بھی دشمن کا سرتوڑ مقابلہ کر رہے تھے اور اس دوران اپنا جسم رسول اکرم صلی اللہ تعالیٰ علیہ وسلم کیلئے ڈھال بنا رکھا تھا۔ حضرت طلحہ رضی اللہ تعالیٰ عنہ کا اس دوران ایک ہاتھ زخمی ہو گیا اور آپ کی انگلیاں کٹ گئیں۔ ترمذی شریف میں ہے، رسول اکرم صلی اللہ تعالیٰ علیہ وسلم نے فرمایا کہ اگر کوئی شخص چلتے پھرتے شہید کو دیکھنا چاہے تو وہ طلحہ بن عبید اللہ (رضی اللہ تعالیٰ عنہ) کو دیکھ لے۔

**فائدہ.....** یہ حضور صلی اللہ تعالیٰ علیہ وسلم کا علم غیب ہے اور اس کا رد ہے جو کہتا ہے کہ رسول اللہ صلی اللہ تعالیٰ علیہ وسلم کو کیا خبر کہ آئندہ کسی کے ساتھ کیا ہوگا۔ بخاری شریف میں ہے کہ حضرت سعد بن ابی وقاص رضی اللہ تعالیٰ عنہ نے فرمایا کہ میں نے اُحد کی جنگ کے دوران دو ایسے افراد کو دیکھا جو کہ سفید کپڑوں میں ملبوس تھے اور رسول اکرم صلی اللہ تعالیٰ علیہ وسلم کے گرد اُن کی حفاظت کیلئے بہت زور و شور سے جنگ کر رہے تھے۔ میں نے ان دونوں کو نہ اس سے پہلے کبھی دیکھا اور نہ ہی بعد میں۔

**فائدہ.....** ایک روایت کے مطابق وہ حضرت جبرئیل علیہ السلام اور حضرت میکائیل علیہ السلام فرشتے تھے۔ اب دوسرے صحابہ کرام بھی نہایت سرعت سے آپ کے گرد جمع ہونے لگے۔ ان کی تعداد تقریباً تیس ہو گئی اور ان میں سے ہر ایک نے نہایت جوا نمردی کا مظاہرہ کئے۔

## صحابہ کرام علیہم الرضوان کی جوانمردی اور قربانی کی مثالیں

۱..... حضرت ابو دجانہ رضی اللہ تعالیٰ عنہ حضور اکرم صلی اللہ تعالیٰ علیہ وسلم کے سامنے بطور ڈھال ایسے کھڑے ہو گئے کہ حضرت ابو دجانہ رضی اللہ تعالیٰ عنہ کی پشت دشمن کی طرف تھی۔ پس دشمن کے تیروں کی بارش حضرت ابو دجانہ رضی اللہ تعالیٰ عنہ کی پشت پر ہو رہی تھی اور وہ ذرا بھی نہ ہلتے تھے۔

۲..... حضرت ابو عبیدہ بن جراح رضی اللہ تعالیٰ عنہ اپنے دانتوں سے رسول اکرم صلی اللہ تعالیٰ علیہ وسلم کی خود کی ایک کڑی ان کے چہرے سے نکالی تو حضرت ابو عبیدہ کا نچلا دانت گر گیا۔ پھر دوسری کڑی نکالی تو ایک اور نچلا دانت گر گیا۔

۳..... دشمن نے کچھ گڑھے بھی کھود رکھے تھے۔ رسول اکرم صلی اللہ تعالیٰ علیہ وسلم ایک گڑھے میں گر گئے اور آپ کے گھٹنے میں موج آ گئی۔ حضرت علی رضی اللہ تعالیٰ عنہ اور حضرت طلحہ بن عبید اللہ رضی اللہ تعالیٰ عنہ نے آپ کو باہر نکالا۔

۴..... اسلامی فوج کا جھنڈا حضرت مصعب بن عمیر رضی اللہ تعالیٰ عنہ کے ہاتھ میں تھا اور آپ نہایت جوانمردی سے لڑ رہے تھے۔ لڑائی کے دوران آپ کا دایاں ہاتھ کٹ گیا آپ نے جھنڈے کو بائیں ہاتھ سے تھام لیا۔ بعد ازاں آپ کا بایاں ہاتھ بھی کٹ گیا تو آپ نے اسلامی جھنڈے کو سینے اور گردن سے تھامے رکھا اور آپ اسی حالت میں شہید ہوئے۔ حضرت مصعب رضی اللہ تعالیٰ عنہ شکل و شبہت میں رسول اکرم صلی اللہ تعالیٰ علیہ وسلم سے بہت ملتے تھے اس لئے مشرکین نے یہ افواہ پھیلا دی کہ محمد (صلی اللہ تعالیٰ علیہ وسلم) قتل کر دیئے گئے ہیں۔ اس خبر سے کئی مسلمانوں کے حوصلے پست ہو گئے۔

۵..... ام عمارہ رضی اللہ تعالیٰ عنہا، اُن کے خاوند اور دو بیٹے بھی رسول اکرم صلی اللہ تعالیٰ علیہ وسلم کی حفاظت کے طور پر نہایت جانبازی سے لڑ رہے تھے۔ ام عمارہ رضی اللہ تعالیٰ عنہا اپنی تنگی تلوار لے لے دشمنوں پر وار کر رہی تھیں۔ رسول اکرم صلی اللہ تعالیٰ علیہ وسلم نے اس پورے کنبے کی بہادری اور قربانی سے بہت متاثر ہو کر فرمایا..... یا اللہ اس پورے کنبے پر رحم فرما۔

اس کے علاوہ آپ صلی اللہ تعالیٰ علیہ وسلم نے یہ بھی دعا فرمائی..... یا اللہ اس سب کنبے کو جنت میں میرا ساتھی بنادے۔

## مسلمان عورتیں میدانِ جنگ میں

بخاری شریف میں ہے حضرت انس رضی اللہ تعالیٰ عنہ فرماتے ہیں کہ کچھ مسلمان عورتیں جنگ ختم ہونے کے بعد میدانِ جنگ میں زخیبوں کو پانی پلانے کیلئے آئیں۔ ان میں سیدہ عائشہ، ام سلیم، ام سلیطہ اور ام ایمن (رضی اللہ تعالیٰ عنہن) تھیں۔



ابن ہشام رضی اللہ تعالیٰ عنہ فرماتے ہیں کہ حضرت مصعب رضی اللہ تعالیٰ عنہ کی شہادت کے بعد مشرکوں کا خیال تھا کہ حضرت محمد (صلی اللہ تعالیٰ علیہ وسلم) شہید ہو گئے ہیں اس سے اُن کا اصل مقصد پورا ہو گیا ہے۔ اب وہ شہداء کی طرف بڑھے اور اُن کے مسئلہ میں مشغول ہو گئے۔ شہداء کے ناک، کان اور شرم گاہیں کاٹ کر ہار بنائے۔ ہندہ بنت عتبہ نے حضرت امیر حمزہ رضی اللہ تعالیٰ عنہ کا پیٹ چاک کیا اور کلیجہ نکال کر چبانے لگی۔ (اس کی تفصیل فقیر کا رسالہ حالات حضرت امیر حمزہ رضی اللہ تعالیٰ عنہ میں پڑھئے۔)

### اُحد میں عارضی شکست کی وجوہ

مسلمانوں کی فتح کے شکست میں بدل جانے کی تین وجوہات تھیں:-

۱..... تیر اندازوں کا رسول اکرم صلی اللہ تعالیٰ علیہ وسلم کی ہدایت سے انحراف۔

۲..... رسول اکرم صلی اللہ تعالیٰ علیہ وسلم کی شہادت کی افواہ۔

۳..... میدان جنگ میں رسول اکرم صلی اللہ تعالیٰ علیہ وسلم کی ہدایت کے متعلق نا فرمانی۔

**ازالہ وہم.....** سید الشہداء حضرت امیر حمزہ رضی اللہ تعالیٰ عنہ کی بے حرمتی کرنے والی ہندہ زوجہ یوسفیان اور والدہ امیر معاویہ اور مسئلہ کرنے والے حضرت وحشی صحابی کو برا بھلا اور اُن کی مذمت کرنا اپنا انجام برباد کرنا ہے۔ کیونکہ ان کی یہ خطا دورانِ کفر ہے۔ اسلام لانے کے بعد وہ لاکھوں کروڑوں بلکہ جملہ اولیاء اغواث، اقطاب، ابدال سے افضل ہیں جیسا کہ رسول اکرم صلی اللہ تعالیٰ علیہ وسلم نے قائمہ بتایا کہ **الاسلام لیدم ما معنی** اسلام گزرے ہوئے کرتوت اور خطائیں مٹا دیتا ہے۔

**ازالہ وہم.....** قرآنی آیات پر غور کرنے سے پتا چلتا ہے کہ صحابہ کرام رضی اللہ تعالیٰ عنہم کی بعض لغزشوں کے باوجود اللہ تعالیٰ اُن کی حوصلہ افزائی فرما رہا ہے۔ بلکہ معاف فرما رہا ہے۔ کیونکہ اللہ تعالیٰ مسلمانوں کے حال پر صحابہ کرام رضی اللہ تعالیٰ عنہم سے ان لغزشوں کا آخرت میں مواخذہ نہ ہوگا کیونکہ اللہ تعالیٰ نے فرمایا ہے کہ صحابہ کرام سے جو لغزش ہوئی یقیناً اللہ تعالیٰ نے صحابہ کرام کو معاف فرما دیا واقعی اللہ تعالیٰ بڑی مغفرت کرنے والا علم والا ہے۔ یہاں تک کہ خطا کے وقت بھی سزا نہیں دیتا۔

**قائدہ.....** اللہ تعالیٰ نے صحابہ کرام علیہم الرضوان کی لغزش کے باوجود اُن کو رحمت سے نوازا اور وہ یوں کہ صحابہ کرام رضی اللہ تعالیٰ عنہم پر لڑائی کے میدان میں اُونگھ طاری کر دی۔ اس سے اُنکی تھکاوٹ وغیرہ غائب ہو گئی پس میدان جنگ میں نیند اللہ تعالیٰ کی رحمت ہے جبکہ جہاد کے دوران نیند کا آنا بڑا مشکل امر ہے۔

یہ اللہ تعالیٰ کا صحابہ کرام رضی اللہ تعالیٰ عنہم سے راضی ہونے کی علامت ہے یہ ایسے ہے جیسے غزوہ بدر میں ہوا کہ دورانِ جنگ اُن پر اُونگھ طاری کر دی۔

## جسے دُب دکھے اُسے کون چمکے

جب منافق عبداللہ بن اُبی اپنے تین سوساھیوں سمیت اسلامی فوج سے علیحدہ ہو کر واپس مدینہ منورہ چلا گیا تو اس کا اثر دوسرے قبیلوں پر بھی ہوا۔ مثلاً بنی حارثہ اور بنی سلمہ نے چاہا کہ وہ بھی منافقوں کی روش اختیار کریں لیکن اللہ تعالیٰ کی صحابہ کرام رضی اللہ تعالیٰ عنہم پر عنایت کے باعث دونوں قبیلوں کو نامرادی کا شکار نہ ہونے دیا اور اُن کے اِس خیال کو تقویت نہ ملی بلکہ اللہ تعالیٰ اُن کا مددگار تھا۔ چنانچہ اللہ تعالیٰ فرماتا ہے:

**اِذْ هَمَّتْ طَائِفَتْنِ مِنْكُمْ اَنْ تَفْشِلَا وَاللّٰهُ وَلِيَهُمَا ۗ وَعَلَى اللّٰهِ فَلْيَتَوَكَّلِ الْمُؤْمِنُونَ (آل عمران: ۱۲۲)**

اس وقت تم میں سے دو جماعتوں نے جی چھوڑ دینا چاہا مگر خدا اُن کا مددگار تھا اور مومنوں کو خدا ہی پر بھروسہ رکھنا چاہئے۔ یہ دونوں قبیلے فخر سے کہا کرتے تھے کہ اللہ تعالیٰ ہمارا حامی اور مددگار ہے۔ سوچئے جب صحابہ کرام علیہم الرضوان کے بعض اُمور میں لغزش کے باوجود اللہ تعالیٰ ان کا مددگار ہے اور اُن پر رحمت کرتا ہے تو اس کے برعکس جب صحابہ کرام علیہم الرضوان دِن رات اللہ تعالیٰ کے پسندیدہ اُمور سرانجام پاتے تھے تو اُن سے اللہ تعالیٰ کتنا زیادہ خوش ہوتا ہوگا۔ یہاں ایک اور بات قابل غور ہے وہ یہ کہ نہ صرف اللہ تعالیٰ نے صحابہ کرام علیہم الرضوان کی لغزشوں کو معاف فرمایا بلکہ رسول اکرم صلی اللہ تعالیٰ علیہ وسلم کو بھی یہی حکم دیا۔ کما قال تعالیٰ:-

**فَاعْفِ عَنْهُمْ وَاسْتَغْفِرْ لَهُمْ وَشَاوِرْهُمْ فِی الْاَمْرِ ج (آل عمران: ۱۵۹)**

آپ اُن کو معاف کر دو اور اُن کیلئے (خدا سے) مغفرت مانگو اور اپنے کاموں میں ان سے مشاورت کیا کرو۔

**فائدہ.....** اللہ تعالیٰ کی طرف سے رسول اکرم صلی اللہ تعالیٰ علیہ وسلم کو دی گئی ان چار ہدایات کے فوائد:-

۱..... صحابہ کرام علیہم الرضوان کی لغزشوں کے باوجود اُن کو بالکل معاف کر دیں۔

۲..... آپ اُن کے حق میں دعا فرمائیں۔

۳..... آپ اللہ تعالیٰ سے التجا کریں کہ وہ اُن کو معاف فرمادے۔

۴..... ضروری اُمور میں اُن سے مشورہ کریں پس عملی طور پر اُن کی عزت افزائی فرمائیں۔

یقیناً کسی اور مذہب میں ایسی اعلیٰ اقدار اور وسیع القلبی نہیں۔



## صحابہ کرام علیہم الرضوان پر اللہ تعالیٰ کا ایک اور احسان

جیسا کہ واضح ہے کہ اس جنگ کے آخری لمحات میں مشرکین کو فتح نصیب ہوئی۔ وہ بہت آسانی سے مدینہ منورہ پر دھاوا بول سکتے تھے اور مسلمان عورتوں اور بچوں کو بے پناہ نقصان پہنچا سکتے تھے لیکن اللہ تعالیٰ نے مشرکین کے دلوں میں ایک خوف سا طاری کر دیا اور وہ خوف کے زیر اثر واپس مکہ مکرمہ چلے گئے۔

اللہ تعالیٰ فرماتا ہے:

سنلْقٰی فِی قُلُوبِ الَّذِیْنَ كَفَرُوا الرَّعْبَ بِمَا اَشْرَكُوا بِاللّٰهِ مَا لَمْ یَنْزِلْ بِهِ

سَلَطْنَا وَمَا وَاٰهُمْ النَّارُ وَبِئْسَ مَثْوٰی الظَّالِمِیْنَ (آل عمران: ۱۵۱)

ہم عنقریب کافروں کے دلوں میں تمہارا رعب بٹھا دیں گے کیونکہ یہ خدا کے ساتھ شرک کرتے ہیں جس کی اُس نے کوئی بھی دلیل نازل نہیں کی اور اُن کا ٹھکانا دوزخ ہے وہ ظالموں کا بہت برا ٹھکانا ہے۔

## بعد غزوہ احد

جنگ کے بعد بھی عجیب و غریب اور بڑے دلچسپ واقعات ہیں۔ اختصار کے پیش نظر ترک کر کے ناظرین کو کتب سیر کے مطالعہ کا مشورہ دیتا ہے۔

## غزوہ احزاب یا خندق

اس غزوہ کا میدان جنگ مدینہ منورہ سے تقریباً تیس کلومیٹر دور ہے۔ کفار مدینہ منورہ کے بالکل قریب پہنچ کر مسلمانوں کو روئے زمین سے ہمیشہ ہمیشہ کیلئے ختم کرنا چاہتے تھے۔ مکہ مکرمہ کے مشرکین مدینہ منورہ کے یہود اور کوئی دوسرے قبائل نے اتفاق اور اتحاد کر کے ۱۵-۱۶ ہزار کی نفری جمع کر لی۔ اس لئے اسے غزوہ احزاب کہتے ہیں (احزاب کے معنی ہیں گروپ یا گروہ)۔ خندق بھی ہے اس لئے کہ اس میں خندق گڑھے کھودے گئے تھے۔

مدینہ منورہ سے بیس یہودیوں کا وفد مکہ مکرمہ گیا اور قریش کو مسلمانوں سے جنگ کرنے پر آمادہ کیا۔ ان یہودیوں نے ایک جنگجو قبیلہ بنو غطفان کو بھی مسلمانوں سے جنگ کرنے کیلئے اس شرط پر تیار کر لیا کہ اس سال خیبر کے علاقہ کی آدمی (ایک اور روایت کے مطابق ساری) کھجوریں بنو غطفان کو عطیہ کے طور پر دیں گے۔ بنو نضیر کا سردار حنی بن اخطب تھا۔ وہ یہودی قبیلہ بنو قریظہ کے سردار کعب بن اسد کے پاس گیا۔ کعب بن اسد بھی کچھ تاثر کے بعد احزاب میں شمولیت کیلئے تیار ہو گیا یہ مسلمانوں اور یہودیوں کے باہمی سمجھوتہ کے سراسر خلاف ورزی تھی۔ اس طرح ایک گروہ کفار مکہ کے پاس پہنچ گیا مسلمانوں کیلئے یہ ایک نہایت پر کٹھن امر تھا۔ لیکن رسول اللہ صلی اللہ تعالیٰ علیہ وسلم نے مخالفین کی اس غلط کارگزاری سے پریشانی کے بجائے ہوشیاری دکھائی۔ چنانچہ ملاحظہ ہو:-

### جوابی کاروائی کی تیاری

رسول اکرم صلی اللہ تعالیٰ علیہ وسلم نے جنگ کا سن کر جوابی کارروائی کیلئے ایک مجلس شوریٰ قائم کر دی جس میں حضرت سلمان فارسی، حضرت علی، حضرت عمر، حضرت سعد بن معاذ، حضرت عثمان اور حضرت ابو بکر (رضی اللہ تعالیٰ عنہم) تھے۔

احزاب کے میدان میں مساجد بعض جوا کا برین کے نام سے موسوم ہیں یہ سب مساجد کے نام سے مشہور تھیں۔ حضرت سلمان فارسی رضی اللہ تعالیٰ عنہ نے رائے دی کہ ہمارے اور دشمن کے درمیان ایک خندق کھودی جائے تاکہ دشمن مسلمانوں کی طرف پیش قدمی نہ کر سکیں۔ رسول اکرم صلی اللہ تعالیٰ علیہ وسلم کو یہ رائے پسند آئی۔ آپ نے مسلمانوں کے کئی گروپ بنادیے اور گروپ کو چالیس گز لمبی اور پانچ گز گہری خندق کھودنی تھی۔ رسول اکرم صلی اللہ تعالیٰ علیہ وسلم نے خود بھی اپنے حصے کی خندق کھودی۔

**تبصرہ اویسی غفرلہ.....** رسول اکرم صلی اللہ تعالیٰ علیہ وسلم کی بشریت تعلیم الامت کا ایک نمونہ یہ عمل بھی ہے۔

حضور اکرم نور مجسم شافع یوم نشور رحمت کائنات صلی اللہ تعالیٰ علیہ وسلم کی حکمت عملی کے مطابق اب خندق دشمنوں اور مسلمانوں کے درمیان حائل تھی اور مسلمانوں کی پشت میں سلع پہاڑ تھا اس لئے دشمن سامنے اور پشت سے حملہ آور نہ ہو سکتا تھا۔ خندق کی کھدائی بہت مشکل کام تھا۔ جیسا کہ ترمذی شریف میں ہے..... حضرت ابو طلحہ رضی اللہ تعالیٰ عنہ نے رسول اکرم صلی اللہ تعالیٰ علیہ وسلم سے شدید بھوک کا تذکرہ کیا اور اپنے پیٹ پر باندھا ہوا پتھر دکھایا۔ اس پر رسول اکرم صلی اللہ تعالیٰ علیہ وسلم نے اپنے پیٹ سے کپڑا اٹھایا تو آپ کے پیٹ پر دو پتھر بندھے ہوئے تھے۔

**انتباہ.....** یہ پتھر باندھنا مجبوری و بے کسی کی وجہ سے نہ تھا بلکہ یہ بھی تعلیم امت کیلئے تھا اور اس میں ایک سر بستہ راز کا

انکشاف بھی تھا۔ (تفصیل دیکھئے البشر یہ تقریر تفسیر روح البیان)



اس جنگ کے دوران ہی کئی معجزات رونما ہوئے۔

۱..... بخاری شریف میں درج ہے کہ حضرت جابر رضی اللہ عنہ نے رسول اکرم صلی اللہ تعالیٰ علیہ وسلم کے چہرے مبارک پر شدید بھوک اور کمزوری کے آثار دیکھے۔ انہوں نے گھر جا کر ایک چھوٹا بکرا ذبح کیا اور ان کی اہلیہ صاحبہ نے تقریباً اڑھائی کلو آٹے کی روٹیاں پکائیں۔ حضرت جابر رضی اللہ تعالیٰ عنہ نے رسول اکرم صلی اللہ تعالیٰ علیہ وسلم کو کھانے کی دعوت دی اور درخواست کی اپنے ساتھ چند صحابہ کرام (علیہم الرضوان) کو بھی لائیے۔ رسول اکرم صلی اللہ تعالیٰ علیہ وسلم حضرت جابر رضی اللہ تعالیٰ عنہ کے گھر تشریف لے گئے اور آپ کے ساتھ تقریباً ایک ہزار صحابہ کرام علیہم الرضوان بھی تھے۔ حضرت جابر رضی اللہ تعالیٰ عنہ اور ان کی اہلیہ اتنے مہمانوں کو دیکھ کر فکر مند ہو گئے۔ رسول اکرم صلی اللہ تعالیٰ علیہ وسلم نے اپنے ہاتھ سے صحابہ کرام رضی اللہ تعالیٰ عنہم کو کھانا تقسیم فرمایا۔ سب صحابہ کرام علیہم الرضوان نے پیٹ بھر کر کھانا کھایا اور پھر بھی کچھ کھانا بچ گیا جو کہ پڑوسیوں میں تقسیم کر دیا گیا۔ حضرت جابر رضی اللہ تعالیٰ عنہ قبیلہ بنو حرام سے تھے۔ سلع پہاڑ کے مغربی دامن میں اب بھی مسجد بنو حرام موجود ہے۔ جابر رضی اللہ تعالیٰ عنہ کا گھر اس مسجد کی جگہ یا اس کے پاس تھا۔ یہ وہی واقعہ ہے جس میں حضور علیہ الصلوٰۃ والسلام نے حضرت جابر رضی اللہ تعالیٰ عنہ کے دو صاحبزادے مردے اور ذبح کردہ بکری زندہ کی۔ (تفصیل دیکھئے فقیر کا رسالہ حضور صلی اللہ تعالیٰ علیہ وسلم نے مردے زندہ کئے)۔

۲..... ابن ہشام رضی اللہ تعالیٰ عنہ فرماتے ہیں کہ حضرت نعمان بن بشیر رضی اللہ تعالیٰ عنہ کی بہن مٹھی بھر کھجوریں لیکر میدان جنگ میں آئیں۔ رسول اکرم صلی اللہ تعالیٰ علیہ وسلم نے ان سے کھجوریں مانگیں اور زمین پر ایک کپڑا بچھا کر اس پر یہ کھجوریں ڈال دیں۔ پھر سب مجاہدین کو دعوت دی۔ بفضل خدا سب مسلمانوں نے دل بھر کر کھجوریں کھائیں۔

**فائدہ.....** کپڑے پر بکھری ہوئی کھجوریں بجائے کم ہونے کے بڑھتی جاتی تھیں۔ یہاں تک کہ کپڑے کے کنارے سے باہر گرنے لگیں۔

**عقلی دلیل.....** نیچری فرقہ اور دیگر اعدائے اسلام ایسے معجزات کو خلاف عقل کہہ کر ٹھکراتے ہیں حالانکہ ایسے معجزات عقل والوں کے نزدیک بھی حق ہے اس لئے کہ جس پانی کی ٹوٹی کائیگی سے کنکشن ہے اس ٹوٹی کائیگی کا پانی کم نہ ہوگا اور رسول اکرم صلی اللہ تعالیٰ علیہ وسلم کا ایسے معجزات کا کنکشن حوض وغیرہ سے لگا دیتے ہیں۔

## علم غیب اور اختیار رسول اللہ صلی اللہ تعالیٰ علیہ وسلم

محدثین کرام فرماتے ہیں کہ خندق کی کھدائی کے دوران ایک سخت چٹان آگئی یہ بات رسول اکرم صلی اللہ تعالیٰ علیہ وسلم کے نوٹس میں لائی گئی۔ آپ وہاں تشریف لے گئے اور مندرجہ ذیل آیت پڑھ کر کھدائی کے آلہ سے اس چٹان پر ضرب لگائی۔

**وتمت کلمت ربك صدقا وعدلا ۝**

اور تمہارے پروردگار کی باتیں سچائی اور انصاف میں مکمل ہیں۔

اس چٹان سے ایک چنگاری نکلی اور اس کا ایک تہائی حصہ ٹوٹ گیا۔ آپ صلی اللہ تعالیٰ علیہ وسلم نے دوبارہ مندرجہ ذیل آیت پڑھی اور دوسری ضرب لگائی اور آیت پڑھی:

**وتمت کلمت ربك صدقا وعدلا ج لا مبدل لکلمت ط**

اور تمہارے پروردگار کی باتیں سچائی اور انصاف میں مکمل ہیں۔ اس کی باتوں کو کوئی بدلنے والا نہیں۔

پھر ایک چنگاری نکلی اور ایک تہائی حصہ ٹوٹ گیا۔ آپ صلی اللہ تعالیٰ علیہ وسلم نے تیسری بار پھر آیت پڑھ کر ضرب لگائی:

**وتمت کلمت ربك صدقا وعدلا ج لا مبدل لکلمت ط وهو السميع العليم ۝**

اور تمہارے پروردگار کی باتیں سچائی اور انصاف میں مکمل ہیں۔ اس کی باتوں کو کوئی بدلنے والا نہیں اور وہ سنتا جانتا ہے۔

تیسری بار پھر چنگاری نکلی اور باقی ماندہ چٹان بالکل چکنا چور ہو گئی۔ حضرت سلمان فارسی رضی اللہ تعالیٰ عنہ رسول اکرم صلی اللہ تعالیٰ علیہ وسلم سے عرض کیا یا رسول اللہ صلی اللہ تعالیٰ علیہ وسلم! میں نے دیکھا کہ آپ کی ہر ضرب کے ساتھ چٹان سے ایک چنگاری نکلتی۔ رسول اکرم صلی اللہ تعالیٰ علیہ وسلم نے فرمایا کہ پہلی چنگاری میں میں نے شام کے سرخ محل دیکھے اور جبریل علیہ السلام نے مجھے بتایا کہ آپ کی قوم ان کو فتح کرے گی۔ دوسری چنگاری میں میں نے ایران کے سفید محل دیکھے اور جبریل علیہ السلام نے فرمایا کہ آپ کی قوم ایران کو بھی فتح کرے گی۔ تیسری چنگاری کے دوران مجھے یمن کی چابیاں دی گئیں اور مجھے بتایا گیا کہ آپ کی قوم یمن کو بھی فتح کرے گی۔



## عقیدہ صحابہ اور منافقین

مسلمان یہ خبریں سن کر بہت خوش ہوئے اور انکے حوصلے بڑھ گئے اُنکے دلوں میں ذرا بھر شک و شبہ نہ ہوا۔ جبکہ اسی جنگ میں موجود منافقین مذاق اُڑانے لگے۔ ایک دوسرے سے کہتے کہ ان کو اور ان کے رسول کو کیا ہو گیا ہے۔ کھانے کو روٹی نہیں، پیٹوں پر پتھر باندھے ہیں جبکہ عظیم الشان سلطنتوں کو فتح کرنے کے خواب دیکھ رہے ہیں۔

**لطیفہ.....** یہ واقعہ تمام محدثین و مفسرین نے سندات صحیحہ سے بیان کیا ہے۔

**لطیفہ.....** اس واقعہ میں آج کے اہلسنت موجود ہوتے تو الحمد للہ وہی کہتے جو صحابہ کرام رضی اللہ تعالیٰ عنہم نے کہا اور اگر دورِ حاضرہ کے وہابی دیوبندی ہوتے تو یہی کہتے جو منافقین نے کہا۔ اس سے ثابت ہوا کہ اہلسنت صحابہ کرام علیہم الرضوان کے وارث ہیں اور وہابی دیوبندی اور ان کے ہموا فرقے جیسے نیچری، پرویزی، چکڑ والوی، مودودی وغیرہ وغیرہ منافقین کے وارث ہیں۔ مزید تفصیل دیکھئے فقیر کا رسالہ صحابہ کرام کے وارث کون؟

## منافقین کے اقوال اور احوال

غزوہٴ احزاب کے دوران بھی ایسے منافق موجود تھے۔ اللہ تعالیٰ سب کے دلوں کے حالات جانتا ہے۔ اللہ تعالیٰ نے سورہٴ احزاب میں ان منافقوں کے اقوال و اعمال کو ظاہر کر دیا۔ چند مثالیں حسبِ ذیل ہیں:-

۱..... جب منافقوں نے کثیر التعداد دشمن کو دیکھا تو چلا اُٹھے کہ اللہ تعالیٰ اور اس کے رسول نے فی الحقیقت ہمیں دھوکا دیا ہے (معاذ اللہ) کہ سبز باغ دکھا کر ہمیں جنگ میں لے آئے۔ چنانچہ فرمایا:-

**واذ يقول المنفقون والذين في قلوبهم مرض ما وعدنا الله ورسوله الا غرورا (الاحزاب: ۱۴)**

اور وہ لوگ جن کے دلوں میں بیماری تھی کہنے لگے کہ خدا اور اس کے رسول نے تو ہم سے محض دھوکے کا وعدہ کیا تھا۔

اسی لئے منافقوں نے مسلمانوں سے کہا کہ اپنے گھروں کو لوٹ جاؤ۔ تم اتنے بڑے لشکر کا مقابلہ نہیں کر سکتے۔ اللہ تعالیٰ نے فرمایا:

**واذ قالت طائفة منهم يا اهل يثرب لا مقام لكم فارجعوا ج (الاحزاب: ۱۴)**

اور جب اُن میں سے ایک جماعت کہتی تھی کہ اے اہل مدینہ (یہاں) تمہارے لئے (ٹھہرنے کا) مقام نہیں تم لوٹ چلو۔

۲..... بعض منافقوں نے رسول اکرم صلی اللہ تعالیٰ علیہ وسلم سے یہ عذر کیا کہ ہمارے گھر اور بیوی بچے خطرے میں ہیں۔ اس لئے ہمیں واپس مدینہ منورہ جانے کی اجازت دی جائے۔ اللہ تعالیٰ نے اُن کے بہانے اور فریب کو کھول دیا۔ اللہ تعالیٰ فرماتا ہے:

**وَيَسْتَأْذِنُ فَرِيقٌ مِنْهُمُ النَّبِيَّ يَقُولُونَ إِنَّ بُيُوتَنَا عَوْرَةٌ وَمَا هِيَ بِعَوْرَةٍ إِنَّهُمْ يَمُرُّونَ أَوْرَاقًا ۝**

اور ایک گروہ اُن میں سے پیغمبر سے اجازت مانگنے لگا کہ ہمارے گھر کھلے پڑے ہیں

حالانکہ کھلے نہیں تھے، وہ تو صرف بھاگنا چاہتے تھے۔ (الاحزاب: ۱۳)

۳..... بعض منافق نہ صرف خود جنگ میں شامل نہ ہوئے بلکہ انہوں نے دوسرے رشتہ داروں کو بھی اس کی ترغیب دی:-

**قَدْ يَعْلَمُ اللَّهُ الْمَعْوِقِينَ مِنْكُمْ وَالْقَائِلِينَ لِأَخْوَانِهِمْ هَلْ يَكُونُ الْبَاسُ الْاَقْلِيلًا ۝ (الاحزاب: ۱۸)**

خدا تم میں سے اُن لوگوں کو بھی جانتا ہے جو (لوگوں کو) منع کرتے ہیں

اور اپنے بھائیوں سے کہتے ہیں کہ ہمارے پاس چلے آؤ اور لڑائی میں نہیں آتے مگر کم۔

**فائدہ.....** اللہ تعالیٰ نے ان منافقوں کی نشاندہی کر دی۔ فرمایا کہ جب اُن پر کوئی خوف طاری ہوتا ہے تو اُن کی آنکھوں کی

یہ کیفیت ہوتی ہے جیسے کہ موت کے طاری ہونے کے وقت آنکھیں پتھر جیسی ہو جاتی ہیں اور جب ختم ہوتا ہے تو آپ سے تیز زبان

اور گستاخی سے مخاطب ہوتے ہیں:-

**فَإِذَا جَاءَ الْخَوْفُ رَأَيْتَهُمْ يَنْظُرُونَ إِلَيْكَ تَدُورُ أَعْيُنُهُمْ كَالَّذِي يُغْشَىٰ عَلَيْهِ مِنَ الْمَوْتِ ۖ فَإِذَا ذُهِبَ**

**الْخَوْفُ سَلَقُوكُمْ بِالسَّفَةِ حَدَادٍ أَشْحَا عَلَى الْخَيْرِ ۖ وَأُولَٰئِكَ لَمْ يُؤْمِنُوا ۚ فَأَحْبَطَ اللَّهُ أَعْمَالَهُمْ ۖ**

**وَكَانَ ذَلِكَ عَلَى اللَّهِ يَسِيرًا ۝ (الاحزاب: ۱۹)**

پھر جب ڈر (کا وقت) آئے تو تم اُن کو دیکھو کہ تمہاری طرف دیکھ رہے ہیں (اور) اُن کی آنکھیں (اس طرح) پھر رہی ہیں

جیسے کسی کو موت سے غشی آ رہی ہو۔ پھر جب خوف جاتا رہے تو تیز زبانوں کے ساتھ تمہارے بارے میں زبان درازی کریں اور

مال میں بخل کریں یہ لوگ (حقیقت میں) ایمان لائے ہی نہ تھے تو خدا نے اُن کے اعمال برباد کر دیئے اور یہ خدا کو آسان تھا۔

سورۃ الاحزاب میں اس جنگ کے دوران منافقوں کی کئی اور ذلیل حرکتوں کا بھی ذکر ہے۔ تفصیل دیکھئے فقیر کی تفسیر فیوض الرحمن

ترجمہ روح البیان سورۃ الاحزاب میں۔



## صحابہ مخلصین (مومنین) کے عقیدہ کی تفصیل

جب مخلصین مومنین صحابہ رضی اللہ تعالیٰ عنہم نے اتنے بڑے جنگجو لشکر کو دیکھا تو کہنے لگے۔ اللہ تعالیٰ نے فرمایا:

ولما را المؤمنین الأحزاب قالوا هذا ما وعدنا الله ورسوله

و صدق الله ورسوله وما زادهم الا ایمانا و تسليما ۝ (الأحزاب: ۲۴)

اور جب مومنوں نے (کافروں کے) لشکر کو دیکھا تو کہنے لگے یہ وہی ہے جس کا خدا اور اُس کے پیغمبر نے ہم سے وعدہ کیا تھا اور خدا اور اُس کے پیغمبر نے سچ کہا تھا اور اس سے اُن کا ایمان اور اطاعت اور زیادہ ہو گئی۔

اس کی وجہ ظاہر ہے مومنین قرآن پاک کی تعلیمات پر پختہ ایمان رکھتے تھے اور رسول اللہ صلی اللہ علیہ وسلم کے سچے اور کامل عاشق تھے۔ اللہ تعالیٰ فرماتا ہے:

ام حسبتم ان تدخلوا الجنة ولما ياتكم مثل الذين خلوا من قبلكم مستهم الباساء والضراء

وذلزلوا حتى يقول الرسول والذين امنوا معه متى نصر الله الا ان نصر الله قريب ۝

کیا تم خیال کرتے ہو کہ (یونہی) بہشت میں داخل کر دیئے جاؤ گے اور ابھی تم کو پہلے لوگوں کی سی (مشکلیں) تو پیش آئی ہی نہیں۔ اُن کو (بڑی بڑی) سختیاں اور تکلیفیں پہنچیں اور وہ (صوبہ توں میں) ہلا دیئے گئے۔ یہاں تک کہ پیغمبر اور مومن لوگ جو ان کے ساتھ تھے سب پکار اُٹھے کہ کب خدا کی مدد آئے گی۔ دیکھو خدا کی مدد عنقریب (آیا چاہتی) ہے۔

## سچے اور کامل عاشق کی نشانی

مومنین کا صرف زبانی کلامی ایمان نہیں بلکہ وہ اللہ تعالیٰ سے اپنے وعدوں پر پورے اترے یعنی بعض شہید ہو گئے اور باقی بے تابی سے اللہ تعالیٰ کی راہ میں قربان ہونے کیلئے منتظر ہیں۔ ان کے ارادوں میں ذرا بھر فرق نمودار نہیں ہوا۔

من المؤمنین رجال صدقوا ما عاهدوا الله عليه فممنهم من قضی

نحبه و منهم من ينتظر و ما بدلوا تبديلا ۝ (الأحزاب: ۲۳)

مومنوں میں کتنے ہی ایسے شخص ہیں کہ جو اقرار انہوں نے خدا سے کیا تھا اُس کو سچ کر دکھایا۔ تو اُن میں بعض ایسے ہیں جو اپنی نذر سے فارغ ہو گئے اور بعض ایسے ہیں کہ انتظار کر رہے ہیں اور انہوں نے (اپنے قول کو) ذرا بھی نہیں بدلا۔

## معجزات اور کفر و اسلام کے مقابلہ کا انجام

مفسرین کرام رحمہم اللہ فرماتے ہیں کہ دونوں فوجیں تقریباً ایک ماہ تک ایک دوسرے کے سامنے پڑاؤ ڈالے پڑی رہیں۔ اس دوران چند معجزات بھی ظاہر ہوئے:-

- ۱..... مشرکوں اور یہودیوں کے درمیان معجزانہ طریقہ سے نا اتفاقی پڑ گئی اور وہ ایک دوسرے کا اعتماد کھو بیٹھے۔
- ۲..... اللہ تعالیٰ نے ایک نہایت سرد ہوا کا طوفان بھیجا جس کا اثر دونوں فوجوں پر ہوا لیکن مشرکوں کے خیمے اُڑ گئے اور وہ اس سردی کی تاب نہ لا سکے۔ اس سے مشرک مایوس ہو کر غصے سے بھرے ہوئے اپنے گھروں کو لوٹ گئے۔
- فائدہ..... دراصل اس سے مشرکوں کی کمر ٹوٹ گئی اور انہیں آئندہ مسلمانوں پر حملہ کرنے کی جرأت نہ ہوئی۔
- ۳..... **علم غیب**..... بخاری شریف میں حضرت سلیمان بن صرد بیان کرتے ہیں کہ رسول اکرم صلی اللہ تعالیٰ علیہ وسلم نے فرمایا کہ ہماری فوجیں اُن کی پیش قدمی کریں گی۔

**تصدیق**..... اس ارشاد گرامی کی تصدیق بعد کی جنگوں اور سرایا سے ہوتی ہے کہ اسی طرح ہوا، جیسے رسول اللہ صلی اللہ علیہ وسلم نے فرمایا۔

## مختار نبی صلی اللہ تعالیٰ علیہ وسلم کی با اختیار باتیں

کھدائی کے وقت رسول اکرم صلی اللہ علیہ وسلم نے مسلمانوں کو شام، ایران اور یمن کی طاقتوں کے جواب میں یہ آیت نازل فرمائی:-

**قل اللهم ملك الملك تؤتي الملك من تشاء وتنزع الملك ممن تشاء**

**وتعز من تشاء وتذل من تشاء بيدك الخير انك على كل شيء قدير**

کہو کہ اے خدا (اے) بادشاہی کے مالک تو جس کو چاہے بادشاہی بخشے اور جس سے چاہے بادشاہی چھین لے اور جس کو چاہے عزت دے اور جسے چاہے ذلیل کرے۔ ہر طرح کی بھلائی تیرے ہی ہاتھ میں ہے اور بے شک تو ہر چیز پر قادر۔

**فائدہ**..... تاریخ شاہد ہے کہ مسلمانوں نے شام ایران اور یمن کی عالی شان سلطنتوں کو فتح کیا اور اس کی تفصیل کتب سیر و شروح، کتب احادیث اور قرآن مجید کی تفاسیر میں مفصل و شرح سے ہے۔ چونکہ اس رسالہ کا موضوع مدینہ پاک کے اہم واقعات کا بیان مطلوب ہے اسی لئے یہود کے متعلق کچھ لکھتا ہوں تاکہ بھولے بھالے مسلمانوں کو یقین ہو کہ موجودہ یہود مسلمانوں کے کیسے برے دشمن ہیں۔



## مدینہ منورہ کے قدیم یہودی قبائل

سابق دور میں اللہ تعالیٰ نے یہودیوں کو ہدایت عطا فرمائی اور وہ تورات سے رسول اکرم صلی اللہ تعالیٰ علیہ وسلم کی بعثت اور قرآنی ہدایات کے بارے میں واضح طور پر جانتے تھے۔ یہاں تک کہ وقت اور مقام کا تعین بھی کر دیا گیا تھا۔ اسی وجہ سے یہودی قبیلے شام سے نقل مکانی کر کے مدینہ منورہ کے گرد نواح میں آباد ہو گئے۔

**الذین آتینہم الکتاب یعرفونہ کما یعرفون ابناءہم وان فریقا منہم لیکتُمون الحق و ہم یعلمون ۝**

جن لوگوں کو ہم نے کتاب دی ہے وہ ان (پیغمبر آخر الزماں اور قرآن) کو اس طرح پہچانتے ہیں جس طرح اپنے بیٹوں کو پہچانا کرتے ہیں مگر ایک فریق ان میں سے سچی بات کو جان بوجھ کر چھپا رہا ہے۔

## قدیم یہودیوں کی تمنا

ان قبائل کی دلی خواہش تھی کہ وہ سب سے پہلے نبی کریم صلی اللہ تعالیٰ علیہ وسلم پر ایمان لا بیٹھیں اور ان کی مدد سے سب دشمنوں کو زیر کر لیں۔ یہ بات فخریہ طور پر علی الاعلان کہتے تھے۔ اللہ تعالیٰ نے فرمایا:

**ولما جاءہم کُتُب من عند اللہ مصدق لما معہم وکانوا من قبل یستفتحون**

**علی الذین کفروا فلما جاءہم ما عرفوا کفروا بہ ۝ ج فلعنۃ اللہ علی الکفرین ۝**

اور جب خدا کے ہاں سے اُن پاس کتاب آئی جو اُن کی (آسمانی) کتاب کی بھی تصدیق کرتی ہے اور وہ پہلے (ہمیشہ) کافروں پر فتح مانگا کرتے تھے تو جس چیز کو وہ خوب پہچانتے تھے جب اُن کے پاس آپہنچی تو اُس سے کافر ہو گئے پس کافروں پر خدا کی لعنت۔

## مدینہ میں آمد رسول صلی اللہ تعالیٰ علیہ وسلم اور بغض یہودی

جب رسول اکرم صلی اللہ تعالیٰ علیہ وسلم نے مدینہ منورہ ہجرت کی تو یہودی قبائل نے جاننے پہچاننے کے باوجود آپ پر ایمان لانے سے انکار کر دیا۔ اس کی ایک دلیل یہ پیش کی کہ محمد (صلی اللہ تعالیٰ علیہ وسلم) اسماعیل (علیہ السلام) کی اولاد سے ہیں جبکہ یہودیوں کے سب نبی اسحاق (علیہ السلام) کی اولاد سے تھے۔

رسول اکرم صلی اللہ تعالیٰ علیہ وسلم نے بد مزگی پیدا کرنے کی بجائے ان قبائل سے ایک باہمی سمجھوتہ کر لیا، تاکہ سب گروپ سکون سے زندگی بسر کر سکیں۔ رسول اکرم صلی اللہ تعالیٰ علیہ وسلم کی یہ بہت بڑی دوراندیشی اور اعلیٰ سیاست تھی یعنی خود سکون سے زندگی بسر کریں اور دوسروں کو بھی سکون سے زندگی بسر کرنے دیں۔ اس سمجھوتے کی چند شرائط یہ تھیں:-

۱..... یہودی مسلمانوں کے خلاف نہ لڑیں گے۔

۲..... اگر کوئی مسلمانوں پر حملہ آور ہو تو یہودی اس کی مدد نہ کریں گے (یہ دشمن کو زیر کرنے کی تدبیر ہے)۔

۳..... اگر کوئی گروپ یہودیوں پر حملہ کرے گا تو مسلمان یہودیوں کی مدد کریں گے۔ یہ بھی وہی تدبیر ہے۔ مدینہ منورہ کی اسلامی ریاست کا یہ پہلا اور بہت اہم تاریخی سمجھوتہ تھا۔

مذکورہ بالا یہودی قبائل مدینہ منورہ سے تقریباً اڑھائی میل جنوب کی طرف آباد تھے۔ یہ بہت امیر تھے اور ان کے بڑے بڑے باغات تھے اور ان کے نہ صرف رہائش کیلئے عالی شان مکان ہوتے تھے بلکہ انہوں نے اپنی حفاظت کیلئے نہایت مضبوط قلعے بھی تعمیر کئے ہوئے تھے۔ اُن کے محلات اور قلعوں کے کھنڈرات اب تک موجود ہیں۔ جو عبرت کیلئے آج بھی موجود ہیں۔

ہم شان رسالت اور گستاخان نبوت یعنی یہودیوں کے عالیشان موالات و بنگلہ جات اور باغات کو کھنڈروں کی حالت کی سیر کرتے ہیں اے زائر مدینہ مسجد نبوی پر قربان روڈ (جو کہ امیر عبدالحسن روڈ بھی کہلاتی ہے) پر جنوب کی طرف جائیے۔ پہلی ٹریفک لائٹ کی دائیں طرف جمعہ مسجد ہے قربان روڈ پر آگے بڑھئے۔ دوسری ٹریفک لائٹ پر الجھرہ روڈ ہے جو کہ مسجد قباء کی طرف لے جاتی ہے۔ آپ اس لائٹ پر بھی آگے بڑھ جائیے حتیٰ کہ قربان روڈ پر تیسری ٹریفک لائٹ آجائے۔ یہ مدینہ منورہ کا وسطی روڈ ہے۔ اگر آپ اس ٹریفک لائٹ پر دائیں کو مڑیں گے تو آپ کے گرد و نواح میں یہودی قبیلہ بنو نضیر کے کھنڈرات نظر آئیں گے۔ اگر آپ تیسری ٹریفک لائٹ پر اور آگے بڑھیں یعنی قربان روڈ پر اور جنوب میں جائیں تو آپ مدینہ منورہ کی دوسری دوری روڈ پر پہنچ جائیں گے۔ آپ دوسری دوری روڈ کے باہر کی طرف نظر دوڑائیں تو ایک سیاہ پہاڑ نظر آئے گا۔ اس کا نام بنو قریظہ پہاڑ ہے۔ یہیں پر یہودی قبیلہ بنو قریظہ آباد تھا۔ دراصل مستشفیٰ وطنی اور بنو قریظہ پہاڑ کے درمیانی حصہ میں اس قبیلہ کے باغات اور بستیاں تھیں اور قلعہ اس پہاڑ کے قریب تھا۔ اب ان دو قبیلوں کے حالات باری باری حاضر کئے جائیں گے۔ یاد رہے کہ ان دونوں قبیلوں کا دور اسلام میں کافی ذکر آتا ہے۔ انہیں کے بعض خوش قسمتوں کو دولت اسلام بھی نصیب ہوئی۔ ضمناً مختصر اُن کا ذکر خیر بھی آئے گا اور اسلام دشمنوں کا بھی۔



## بنو نضیر

بنو نضیر کا سردار کعب بن اشرف تھا۔ وہ ہمیشہ مسلمانوں کے خلاف مشرکوں کو اُکسانے اور ان کی مدد کرنے میں مشغول رہتا تھا۔ مثلاً ایک بار کعب بن اشرف چالیس افراد کے ہمراہ ایک وفد کی صورت میں مشرکین مکہ کے پاس پہنچا اور ان کو مسلمانوں پر حملہ کرنے کی ترغیب دی۔ مشرکین نے کعب بن اشرف سے پوچھا کہ اسکی نظر میں ہمارا مذہب اچھا ہے یا کہ مسلمانوں کا مذہب۔ کعب بن اشرف گواہل کتاب تھا۔ لیکن دنیاوی مفاد کے پیش نظر مذہب کو بھی بچ دیا۔ اس نے مشرکوں سے کہا کہ یقیناً ان کا مذہب مسلمانوں سے بہتر ہے۔ اللہ تعالیٰ نے فرمایا:

**الم تر االى الذين اوتوا نصيبا من الكتب يؤمنون بالجبت والطاغوت**

**ويقولون للذين كفروا هؤلا اهدى من الذين امنوا سبيلا** ۝

بھلا تم نے اُن لوگوں کو نہیں دیکھا جن کو کتاب سے حصہ دیا گیا ہے کہ بتوں اور شیطان کو مانتے ہیں اور کفار کے بارے میں کہتے ہیں کہ یہ لوگ مومنوں کی نسبت سیدھے رستے پر ہیں۔

ایسی بات چیت کے بعد دونوں فریقوں میں یہ معاہدہ طے ہوا کہ وہ مل کر مسلمانوں سے لڑائی کریں گے۔ حضرت جبریل علیہ السلام نے رسول اکرم صلی اللہ تعالیٰ علیہ وسلم کو اس معاہدے سے مطلع فرمایا۔ کعب بن اشرف کی خیانت آشکار ہو گئی۔ یہ مسلمانوں اور یہودیوں کے باہمی معاہدہ کی سراسر خلاف ورزی تھی۔ پس رسول اکرم صلی اللہ تعالیٰ علیہ وسلم نے حکم دیا کہ کعب بن اشرف کو قتل کر دیا جائے۔ حضرت محمد بن مسلمہ رضی اللہ تعالیٰ عنہ نے یہ کام سرانجام دیا۔

**فائدہ.....** ثابت ہوا کہ گستاخ رسول واجب القتل ہے۔

**رسول اللہ صلی اللہ تعالیٰ علیہ وسلم کے شہید کرنے کا منصوبہ**

ایکبار رسول اکرم صلی اللہ تعالیٰ علیہ وسلم بنو نضیر کے ہاں تشریف لے گئے۔ اس قبیلہ نے آپ کو قتل کرنے کا یہ سنہری موقع سمجھا۔ پس آپ کو ایک دیوار کے سائے میں بٹھایا اور ان کی سازش کے مطابق دیوار سے ایک بڑا پتھر گرا کر آپ کو ہلاک کرنا مقصود تھا۔ حضرت جبریل علیہ السلام نے آپ کو اس ذلیل سازش سے مطلع فرمایا۔ آپ فی الفور اُٹھ کر مدینہ منورہ واپس آ گئے۔

**یہود کو شہر بدری کا حکم**

اب رسول اکرم صلی اللہ تعالیٰ علیہ وسلم بنو نضیر کو یہ کہنے پر مجبور ہو گئے کہ تم نے باہمی سمجھوتے کی کھلی خلاف ورزی کی ہے۔ پس میں تم کو دس دن کی مہلت دیتا ہوں کہ اس علاقہ سے نکل کر کہیں اور چلے جاؤ۔

منافقوں کے سردار عبداللہ بن ابی نے بنو نضیر کو تھکی دی اور کہا تم اپنے گھروں میں ڈٹ جاؤ اور کسی دوسری جگہ کوچ کرنے کا ارادہ ترک کر دو۔ میں دو ہزار ساتھیوں کے ساتھ تمہاری مدد کروں گا۔

یہ سنتے ہی بنو نضیر نے نقل مکانی کرنے سے صاف انکار کر دیا اور اپنے مضبوط قلعے میں بیٹھ گئے۔ مسلمانوں نے قلعے کا محاصرہ کر لیا۔ بنو نضیر نے قلعے کے اندر سے مسلمانوں پر خوب تیر برسائے۔ مسلمانوں نے انکے قیمتی باغات کے درختوں کو کاٹنا اور جلانا شروع کر دیا منافقین کا ایک شخص بھی بنو نضیر کی مدد کو نہ پہنچا۔ اللہ تعالیٰ نے منافقین کا رویہ بیان فرمایا:

كَمَثَلِ الشَّيْطَانِ اِذَا قَالَ لِلْاِنْسَانِ اَكْفِرْ فَلَمَّا كَفَرَ قَالَ اِنِّى بَرِئٌ مِّنْكَ اِنِّى اَخَافُ اللّٰهَ رَبَّ الْعٰلَمِيْنَ ۝

(منافقوں کی) مثال شیطان کی سی ہے کہ انسان سے کہتا رہا کہ کافر ہو جا جب وہ کافر ہو گیا تو کہنے لگا کہ مجھے تجھ سے کچھ سروکار نہیں۔ مجھ کو تو خدائے رب العالمین سے ڈر لگتا ہے۔

## اللہ تعالیٰ کی مدد

یہود پر مسلمانوں کا رعب..... اس دوران اللہ تعالیٰ نے بنو نضیر کے دلوں میں مسلمانوں کا رعب ڈال دیا اور وہ شہر بدر ہونے کو تیار ہو گئے۔ رسول اکرم صلی اللہ تعالیٰ علیہ وسلم نے پھر بھی اُن سے یہ رعایت کی کہ جو کچھ ساتھ لے جاسکتے ہو، لے جاؤ۔ کوئی روک ٹوک نہ ہوگی۔ بنو نضیر ہر طرح کا گھریلو سامان اور دروازے اور کھڑکیاں تک ساتھ لے گئے تاکہ اُن کی دنیاوی حرص پوری ہو۔ بنو نضیر کی بربادی کا بیان سورہ حشر میں ہے:

هُوَ الَّذِیْ اَخْرَجَ الَّذِیْنَ كَفَرُوْا مِنْ اَهْلِ الْکُتُبِ مِنْ دِیَارِهِمْ لَآوَلِ الْحَشْرِ ط مَا ظَنَنْتُمْ اَنْ یَّخْرُجُوْا وَظَنُّوْا اَنْهُمْ مَا نَعْتَهُمْ حَصُوْنَهُمْ مِنَ اللّٰهِ فَاتَّخَذَهُمُ اللّٰهُ مِنْ حَیْثُ لَمْ یَحْتَسِبُوْا وَقَذَفَ فِیْ قُلُوْبِهِمُ الرُّعْبَ یَخْرِبُوْنَ بِیُوْتِهِمْ بِاَیْدِیْهِمْ وَاَیْدِی الْمُؤْمِنِیْنَ فَاعْتَبِرُوْا یَا وُلِی الْاَبْصَارِ ۝ وہی تو ہے جس نے کفار اہل کتاب کو حشرِ اوّل کے وقت اُن کے گھروں سے نکال دیا۔ تمہارے خیال میں بھی نہ تھا کہ وہ نکل جائیں گے اور وہ لوگ یہ سمجھے ہوئے تھے کہ اُن کے قلعے اُن کو خدا (کے عذاب) سے بچا لینگے مگر خدا نے اُن کو وہاں سے آلیا جہاں سے اُن کو گمان بھی نہ تھا اور اُن کے دلوں میں دہشت ڈال دی کہ اپنے گھروں کو خود اپنے ہاتھوں اور مومنوں کے ہاتھوں سے اُجاڑنے لگے۔ اے بصیرت والو عبرت پکڑو۔

تجرہ اولیٰ غفرلہ..... یہ معمولی نمونہ یہودیوں کی مسلمان دشمنی کا عبرت کیلئے کافی ہے اس قسم کے بے شمار واقعات تاریخ میں ثبت ہیں اور نہ صرف وقتی طور بلکہ تا حال مسلمانوں کی دشمنی اور عداوت میں یہودیوں کا اوڑھنا بچھونا ہے ان کی ہر سوچ و فکر مسلمانوں کو ذک پہنچانا ہے۔ وہ اس دُھن میں ہیں کہ کوئی ایسا موقع ملے کہ وہ مدینہ طیبہ پر قبضہ کر کے مسلمانوں سے اپنے آباء اجداد کی ذلت و خواری کا بدلہ لیں لیکن افسوس ہے کہ مسلمان برادری کا کہ ان کی عداوت و دشمنی کی سرگرمیوں کو جاننے کے باوجود ان سے نیک سلوک اور مروت و رواداری میں کسر نہیں چھوڑتے۔ کاش مسلمان برادری اپنے انجام کو سمجھتی۔ اللہ انہیں سمجھ دے۔ آمین



## بنو قریظہ

بنو نضیر کے سردار کعب بن اشرف نے مکہ مکرمہ کے مشرکوں سے مل کر مسلمانوں کے خلاف سازش کی۔ پھر بنو نضیر نے رسول اکرم صلی اللہ علیہ وسلم کو ایک بڑے پتھر سے ہلاک کرنے کی کوشش کی اور مسلمانوں اور یہودیوں کے باہمی سمجھوتہ کی کھلی خلاف ورزیاں کیں۔ اس کے نتیجے کے طور پر انہیں شہر بدر ہونا پڑا۔ کچھ خیبر میں منتقل ہو گئے۔ لیکن اپنی شرارتوں سے باز نہ آئے۔ مثلاً بنو نضیر کا ایک وفد پہلے مکہ مکرمہ پہنچا اور قریش مکہ کو مسلمانوں کے خلاف جنگ کرنے پر آمادہ کیا۔ پھر بنو غطفان کو ساتھ ملایا اور اسکے بعد یہودی قبیلہ بنو قریظہ نے بھی مسلمانوں کے خلاف جنگ احزاب میں مدد کرنے کی حامی بھر لی۔ رسول اکرم صلی اللہ علیہ وسلم کو اس کا بہت صدمہ ہوا کیونکہ عین ممکن تھا کہ بنو قریظہ مسلمان عورتوں اور بچوں پر حملہ کر دیں جبکہ مسلمان مرد باہر جنگ میں مشغول تھے۔ اللہ تعالیٰ نے فرمایا کہ وہ وقت یاد کرنے کے قابل ہے کہ جب دشمن تمہارے اوپر سے اور تمہارے نیچے سے تم پر وارد ہو گئے۔ اوپر سے مراد بنو قریظہ اور نیچے سے مراد باقی لوگ ہیں۔ اللہ تعالیٰ نے فرمایا:

**اذ جاؤکم من فوقکم ومن اسفل منکم (الاحزاب: ۱۰)**

جب وہ تمہارے اوپر اور نیچے کی طرف سے تم پر چڑھ آئے۔

ان مشکل حالات میں بھی اللہ تعالیٰ نے مدد فرمائی اور مسلمان فتح یاب ہوئے۔

## غزوہ بنو قریظہ

بخاری شریف میں ہے حضرت عائشہ صدیقہ رضی اللہ تعالیٰ عنہا فرماتی ہیں کہ رسول اکرم صلی اللہ تعالیٰ علیہ وسلم غزوہ احزاب کے بعد ابھی گھر پہنچے ہی تھے اور غسل سے فارغ ہوئے تھے کہ اچانک حضرت جبریل علیہ السلام تشریف لائے اور رسول اکرم صلی اللہ تعالیٰ علیہ وسلم سے کہا، آپ نے جنگی لباس اتار دیا ہے جبکہ ہم (یعنی فرشتے) ابھی تک جنگی لباس میں ہیں۔ آپ ہمارے ساتھ آئیے تاکہ ہم بنو قریظہ کو ان کی خیانت کی سزا دیں۔ اس پر رسول اکرم صلی اللہ تعالیٰ علیہ وسلم نے اعلان فرمایا کہ سب مسلمان عصر کی نماز سے قبل بنو قریظہ کے علاقہ میں پہنچ جائیں۔ تھکے ماندے ہونے کے باوجود صحابہ نے لبیک کہتے ہوئے بنو قریظہ کے قلعے کا محاصرہ کر لیا جو کہ پچیس دن جاری رہا۔

## بنو قریظہ کے سردار کی تقریر

بنو قریظہ کے سردار کعب بن اسد نے اپنے قبیلے کو مندرجہ ذیل تین تجاویز پیش کیں۔ اس نے کہا کہ سب سے پہلی بات یہ ہے کہ اگر تم ٹھنڈے دل سے سوچو تو تمہارے دل اس بات کی تصدیق کریں گے کہ محمد (صلی اللہ تعالیٰ علیہ وسلم) صراطِ مستقیم پر ہیں اور یہ کوئی نئی بات نہیں، یہ تو رات میں بھی مذکور ہے اگر تم یہ بات مان لو تو تمہاری جانیں اور مال بچ جائیں گے اور تم دنیا اور آخرت میں فلاح پاؤ گے۔ دوسرا طریقہ یہ ہے کہ تم خود ہی اپنی بیوی بچوں کو قتل کرو اور پھر پورے زور سے مسلمانوں کا مقابلہ کرو۔ تیسرا طریقہ یہ ہے کہ مسلمانوں پر بروز ہفتہ (یوم السبت) حملہ کرو۔ کیونکہ مسلمانوں کے خیال کے مطابق ہم بروز ہفتہ لڑائی نہیں کرتے اس طرح اچانک حملہ سے مسلمانوں کو شکست دینے کی کوشش کرو۔ یہودیوں نے اپنے سردار سے کہا کہ پہلی تجویز نا منظور ہے۔ دوسری بات یہ ہے کہ ہمارے بیوی بچوں کا کیا قصور ہے ہم اُن کو ناحق کیوں قتل کریں۔ اس لئے دوسری تجویز بھی رد کرتے ہیں۔ تیسری تجویز ہمارے مذہب اور توریت کے خلاف ہے۔ اس لئے یہ بھی منظور نہیں۔

## اللہ تعالیٰ کی مدد

اسی دوران اللہ تعالیٰ نے اس مغرور قبیلہ کے دلوں میں مسلمانوں کا رعب ڈال دیا۔ چنانچہ اللہ تعالیٰ نے فرمایا:

و انزل الذین ظاہروہم من اهل الکتاب من صیاصیہم وقذف فی قلوبہم الرعب فریقا  
تقتلون و تاسرون فریقا ۝ و اورثکم ارضہم و دیارہم و امولہم و ارضالہم تطئوہا ج  
و کان اللہ علی کل شیء قدیدرا ۝ (الاحزاب: ۲۶، ۲۷)

اور اہل کتاب میں سے جنہوں نے اُن کی مدد کی تھی اُن کو اُن کے قلعوں سے اُتار دیا اور اُن کے دلوں میں دہشت ڈال دی تو کتنوں کو تم قتل کر دیتے تھے اور کتنوں کو قید کر لیتے تھے اور اُن کی زمین اور اُن کے گھروں اور اُن کے مال کا اور اُس زمین کا جس میں تم نے پاؤں بھی نہیں رکھا تھا تم کو وارث بنا دیا۔

**فائدہ.....** اس ڈر کے زیر اثر انہوں نے ہتھیار ڈال دیئے۔ غور فرمائیے کہ اوپر کی دو آیات میں نہ صرف اللہ تعالیٰ نے اپنی مدد کی یاد دہانی کرائی بلکہ مسلمانوں کو آئندہ فتوحات کی خوشخبری بھی دے دی۔

## فیصلہ سعد بن معاذ رضی اللہ تعالیٰ عنہ

رسول اکرم صلی اللہ تعالیٰ علیہ وسلم نے حضرت سعد بن معاذ رضی اللہ تعالیٰ عنہ کو بنو قریظہ کے بارے میں فیصلہ کرنے کی اجازت دی۔ یہودی ہمیشہ بہت چالاک ہوتے ہیں۔ انہوں نے رسول اکرم صلی اللہ تعالیٰ علیہ وسلم سے درخواست کی کہ حضرت سعد بن معاذ رضی اللہ تعالیٰ عنہ کی جگہ حضرت ابولبابہ رضی اللہ تعالیٰ عنہ کو مقرر فرما دیں۔ رسول اکرم نے منظوری دے دی۔ یہودیوں کو حضرت ابولبابہ رضی اللہ تعالیٰ عنہ سے زیادہ ہمدردی کی توقع تھی کیونکہ حضرت ابولبابہ رضی اللہ تعالیٰ عنہ کی کچھ جائیداد ان کے علاقہ میں تھی۔



جب حضرت ابو لبابہ رضی اللہ تعالیٰ عنہ بنو قریظہ کے پاس پہنچے تو انہوں نے حضرت ابو لبابہ رضی اللہ تعالیٰ عنہ سے یہ سوال کیا کہ اگر ہم قلعہ سے باہر آ جائیں تو ہمارے ساتھ کیا سلوک کیا جائے گا۔ حضرت ابو لبابہ رضی اللہ تعالیٰ عنہ نے اپنی انگلی گردن پر رکھی یعنی کہ وہ قتل کر دیئے جائیں گے۔ اس عمل کے فوراً بعد حضرت ابو لبابہ رضی اللہ تعالیٰ علیہ وسلم کو احساس ہوا کہ یہ تو رسول اکرم کا راز تھا، جو میں نے فاش کر دیا۔ اس شرمندگی کے باعث حضرت ابو لبابہ رضی اللہ تعالیٰ عنہ مسجد نبوی پہنچے اور اپنے آپ کو ایک ستون سے باندھ دیا اور یہ عہد کیا کہ جب تک میری توبہ قبول نہیں ہوتی، اسی حالت میں رہوں گا۔ جب رسول اکرم صلی اللہ تعالیٰ علیہ وسلم کو اس کی خبر پہنچی تو فرمایا کہ اگر پہلے ہی سیدھا میرے پاس آ جاتا تو میں اس کیلئے مغفرت کی دعا کرتا۔ اب پورا معاملہ اللہ کے ہاتھ میں ہے۔

### **ابو لبابہ رضی اللہ تعالیٰ عنہ اور عشق رسول صلی اللہ تعالیٰ علیہ وسلم**

حضرت ابو لبابہ رضی اللہ تعالیٰ عنہ اس طرح سات دن اور سات رات بندھے ہوئے سوائے نماز اور رفع حاجت کیلئے عارضی طور پر ستون سے علیحدہ ہوتے۔ سات دن کے بعد آپ کی توبہ قبول ہوئی۔ یہ ستون ابھی بھی مسجد نبوی میں موجود ہے۔ اس پر استوانہ ابو لبابہ لکھا ہوا ہے۔ یہ واقعہ قرآن مجید میں بھی ہے۔ اللہ تعالیٰ فرماتا ہے:

**يَا أَيُّهَا الَّذِينَ آمَنُوا لَا تَخُونُوا اللَّهَ وَالرَّسُولَ وَتَخُونُوا أَمْنَكُمْ وَانْتُمْ تَعْلَمُونَ ۝**

**وَاعْلَمُوا أَنَّمَا أَمْوَالُكُمْ وَأَوْلَادُكُمْ فِتْنَةٌ ۚ وَاللَّهُ عِنْدَهُ أَجْرٌ عَظِيمٌ**

اے ایمان والو! نہ تو خدا اور رسول کی امانت میں خیانت کرو اور نہ اپنی امانتوں میں خیانت کرو اور تم (ان باتوں کو) جانتے ہو اور جان رکھو کہ تمہارا مال اور اولاد بڑی آزمائش ہے اور یہ کہ خدا کے پاس (نیکیوں) کا بڑا ثواب ہے۔

**فیصلہ.....** حضرت سعد بن معاذ رضی اللہ تعالیٰ عنہ نے بنو قریظہ کے بارے میں اپنا فیصلہ دیا۔ آپ رضی اللہ تعالیٰ عنہ نے فرمایا کہ ان کے مردوں کو قتل کر دیا جائے اور عورتوں اور بچوں کو قیدی بنا لیا جائے۔

**انجام.....** بنو قریظہ اپنی عہد شکنیوں اور خیانت کے باعث اس کے مستحق تھے کیونکہ وہ ہر وقت مسلمانوں کے دشمنوں سے ریشہ دوانیاں کرتے اور ان کی ہر طرح مدد کرتے تھے۔

اس غزوہ سے مسلمانوں کو بہت قیمتی مال غنیمت ہاتھ آیا۔ رسول اکرم صلی اللہ تعالیٰ علیہ وسلم نے یہ مال غنیمت غزوہ کے شرکاء میں تقسیم کر دیا۔ مدینہ منورہ کے گرد و جوار میں اور بھی یہودی قبیلے تھے۔ جن کا چال چلن ان قبیلوں سے مختلف نہ تھا۔ لیکن یہاں پر صرف دو کا ذکر کافی ہے۔ مزید تفصیل کتب سیر و تاریخ میں دیکھئے۔

## مقامات مقدسہ و معروفہ

چند مقامات مقدسہ اور بعض مقامات مشہور بطور نمونہ یہاں درج کئے جاتے ہیں۔

### مسجد قباء و مسجد ضرار

جب رسول اکرم صلی اللہ علیہ وسلم نے مکہ مکرمہ سے مدینہ منورہ ہجرت کی تو پہلے قباء میں قیام فرمایا جو کہ مدینہ منورہ سے تقریباً تین کلومیٹر جنوب میں ہے۔ آپ اس بستی میں چند دن ٹھہرے اور وہاں ایک مسجد تعمیر کی جس کا نام مسجد قباء ہے۔ آپ صلی اللہ علیہ وسلم نے یہ مسجد خاص اللہ تعالیٰ کی خوشنودی اور رضا کیلئے بنائی۔ اللہ تعالیٰ کو آپ کا عمل بہت پسند آیا۔ اس مسجد کے بارے میں اللہ تعالیٰ نے فرمایا:

افمن اسس بنیانه علی تقویٰ من اللہ ورضوان خیر ام من اسس بنیانه علی

شفا جرف ہار فانہا ربہ فی نار جہنم واللہ لا یہدی القوم الظلمین (التوبہ: ۱۰۹)

بھلا جس شخص نے اپنی عمارت کی بنیاد خدا کے خوف اور اُس کی رضا مندی پر رکھی وہ اچھا ہے یا وہ جس نے اپنی عمارت کی بنیاد گرجانے والی کھائی کے کنارے پر رکھی وہ اُس کو دوزخ کی آگ میں لے گری اور خدا ظالم لوگوں کو ہدایت نہیں دیتا۔

فائدہ..... بعض نے کہا کہ آیت میں جس مسجد کا ذکر ہے اس سے مسجد نبوی مراد ہے۔ (تفصیل دیکھئے فقیر کی تصنیف، تعمیرات مسجد نبوی)

### اہل قباء کا تعارف

قباء کے علاقہ میں قبیلہ عمرو بن عوف رضی اللہ تعالیٰ عنہ مقیم تھے۔ اللہ تعالیٰ فرماتا ہے:

فیہ رجال یحبون ان یطہروا ج واللہ یحب المطہرین ۵

اس میں ایسے لوگ ہیں جو پاک رہنے کو پسند کرتے ہیں اور خدا پاک رہنے والوں ہی کو پسند کرتا ہے۔

فائدہ..... ان آیات کریمہ کے نازل ہونے کے بعد رسول اکرم صلی اللہ تعالیٰ علیہ وسلم نے قبیلہ بنو عمرو سے پوچھا، آپ کی کون سی خاص عادت ہے جو اللہ تعالیٰ کو بہت پسند آئی ہے، جس کی وجہ سے آپ کی اس آیت میں تعریف کی ہے۔ بنو عمرو نے کہا کہ ہم کسی خاص چیز پر عمل پیرا نہیں ہوتے سوائے اس کے کہ ہم رفع حاجت کے بعد صفائی کیلئے نہ صرف پتھر استعمال کرتے ہیں بلکہ پانی سے جسم کی صفائی کرتے ہیں۔ رسول اکرم صلی اللہ تعالیٰ علیہ وسلم نے فرمایا! یقیناً آپ کو یہ عزت افزائی آپ کے اسی عمل کی وجہ سے ملی ہے۔ آپ اپنے اس عمل کو ایک مستقل عادت بنالیں۔



۱.....ترمذی شریف میں درج ہے کہ مسجد قبا میں نماز ادا کرنے کا ثواب عمرہ کے ثواب کے برابر ہے اور مسجد نبوی میں ایک نماز ادا کرنے کا ثواب کسی دوسری مسجد کے مقابلے میں، ایک ہزار نمازوں سے افضل ہے سوائے بیت اللہ شریف کے۔

۲.....بخاری شریف میں ہے کہ رسول اکرم صلی اللہ تعالیٰ علیہ وسلم ہفتہ میں ایک بار مسجد قباء پیدل یا سواری پر جاتے تھے اور حضرت عبداللہ بن عمر رضی اللہ تعالیٰ عنہ بھی اس سنت پر کاربند تھے۔

## منافقوں کی سازش

منافق لوگ ہر وقت خفیہ سرگرمیوں میں مصروف رہتے تاکہ مسلمانوں کو نیچا دکھایا جائے۔ مثلاً قرطبی نے ایک عیسائی عالم کا تفصیلی قصہ بیان کیا ہے۔ اس شخص کا نام ابو عامر تھا۔ اس نے مدینہ منورہ میں رسول اکرم صلی اللہ تعالیٰ علیہ وسلم سے ملاقات کی لیکن اسلامی تعلیمات سے اتفاق نہ کیا بالآخر اس نے رسول اکرم صلی اللہ علیہ وسلم کو چیلنج کیا اور بولا، ہم دونوں میں سے جو بھی جھوٹا ہے وہ اپنے رشتہ داروں سے دُور کسی دوسرے علاقے میں فوت ہوگا۔ اس نے اسلام کے دشمنوں کی حین تک کی ہر لڑائی میں مدد کی۔ وہ مایوس ہو کر شام کو بھاگ گیا کیونکہ اُن دنوں شام ہی عیسائی سرگرمیوں کا مرکز تھا، وہ شام میں اپنے رشتہ داروں سے دُور فوت ہوا۔ شام میں قیام کے دوران ابو عامر نے مسلمانوں کے خلاف ایک سازش کی اس نے روم کے بادشاہ کو مدینہ پر حملہ کرنے کی ترغیب دی۔

## مسجد ضرار کی بنیاد

مدینہ منورہ کے نو منافقوں نے قباء کی مسجد کے قریب ایک مسجد بنائی، جس کا نام مسجد ضرار رکھا۔ اُن کا یہ دعویٰ تھا کہ یہ نئی مسجد بوڑھے اور بیمار لوگوں کی سہولت کیلئے اور مسجد قبا میں نمازیوں کی بھیڑ کو کم کرنے کیلئے ہے۔ ان منافقوں نے رسول اکرم صلی اللہ تعالیٰ علیہ وسلم سے درخواست کی کہ وہ اس نئی مسجد میں نماز پڑھائیں (تاکہ لوگوں کے دلوں میں منافقین کی سرگرمیوں کے بارے میں کوئی شک و شبہ نہ رہے) رسول اکرم صلی اللہ تعالیٰ علیہ وسلم نے اُن سے کہا کہ فی الحال میں جنگ کی تیاری میں مشغول ہوں جنگ سے واپسی کے بعد تمہاری خواہش پوری کروں گا۔

**فائدہ.....** اس سے ثابت ہوا کہ بزرگوں سے عداوت کے باوجود ان سے اپنے منافع کو حاصل کرنے کیلئے ان سے اظہار عقیدت منافقوں کا کام ہے جیسے ہمارے دور میں وہابیوں دیوبندیوں کا طریقہ ہے۔

جب رسول اکرم صلی اللہ تعالیٰ علیہ وسلم تبوک کی جنگ سے واپس تشریف لا رہے تھے تو راستے میں اللہ تعالیٰ نے منافقوں کی چالاکی کا پول کھول دیا۔ پس رسول اکرم صلی اللہ تعالیٰ علیہ وسلم نے اپنے چند صحابہ کرام علیہم الرضوان کو بھیجا کہ مسجد ضرار کو مسمار کر دیں اور آگ لگا کر تباہ کر دیں۔ اس واقعہ کی تفصیل سورہ توبہ میں ہے۔ اللہ تعالیٰ نے فرمایا:

وَالَّذِينَ اتَّخَذُوا مَسْجِدًا ضَرَارًا وَكُفْرًا وَتَفْرِيقًا بَيْنَ الْمُؤْمِنِينَ وَارْصَادًا لِمَنْ حَارَبَ اللَّهَ  
وَرَسُولَهُ مِنْ قَبْلُ وَلِيَحْلِفْنَ اِنْ اَرَدْنَا اِلَّا الْحَسَنَ وَاللّٰهُ يَشْهَدُ اَنَّهُمْ لَكَاذِبُونَ ۝ لَا تَقُمْ فِيْهِ اَبَدًا ط  
لِمَسْجِدٍ اَسَّسَ عَلَى التَّقْوٰى مِنْ اَوَّلِ يَوْمٍ اِحَقَّ اَنْ تَقُوْمَ فِيْهِ رِجَالٌ يَّحْيَوْنَ اَنْ يَّتَطَهَّرُوْا ط  
وَاللّٰهُ يَحِبُّ الْمُطَهِّرِيْنَ ۝

اور (ان میں ایسے بھی ہیں) جنہوں نے اس غرض سے مسجد بنائی ہے کہ ضرر پہنچائیں اور کفر کریں اور مومنوں میں تفرقہ ڈالیں اور جو لوگ خدا اور اس کے رسول سے پہلے جنگ کر چکے ہیں اُن کیلئے گھات کی جگہ بنائیں اور قسمیں کھائیں گے کہ ہمارا مقصد تو صرف بھلائی تھی مگر خدا گواہی دیتا ہے کہ یہ جھوٹے ہیں۔ تم اس (مسجد) میں کبھی (جا کر) کھڑے نہ ہوں البتہ وہ مسجد جس کی بنیاد پہلے دن سے تقویٰ پر رکھی گئی ہے اس قابل ہے کہ اس میں جا کر قیام کریں یعنی عبادت کریں۔ اس میں ایسے لوگ ہیں جو پاک رہنے کو پسند کرتے ہیں اور خدا پاک لوگوں سے محبت کرتا ہے۔

فائدہ..... مسجد ضرار کو نہ صرف تباہ و برباد کیا گیا بلکہ اس پر اللہ تعالیٰ کا ایسا غضب ہوا کہ عرصہ تک وہاں کسی کو قیام کرنا اس نہ آتا بلکہ سخت نقصان ہوتا۔ تفصیل دیکھئے فقیر کی تفسیر فیوض الرحمن ترجمہ روح البیان۔



## مسجد قبلتین

مسجد قبلتین کا مطلب ہے ایسی مسجد جس کے دو قبلے ہوں یعنی ایک کعبہ شریف کی طرف اور دوسرا مسجد اقصیٰ۔

## قبلہ کی تحویل کی وجہ

ابتداء میں سب انبیاء کیلئے قبلہ (یعنی نماز پڑھنے کی سمت) مکہ مکرمہ میں بیت اللہ تھا جو کہ آدم کے وقت تعمیر کیا گیا۔ اللہ تعالیٰ نے فرمایا:

**ان اَوَّلَ بَیْتٍ وَضَعَ لِنَاسٍ لِّلذِّیْ بِبَکَّةٍ مَّبَارَکَآ وَهَدٰی لِّلْعٰلَمِیْنَ ۝**

پہلا گھر جو لوگوں (کے عبادت کرنے) کیلئے مقرر کیا گیا تھا وہی ہے جو مکہ مکرمہ میں ہے۔ بابرکت اور جہاں کیلئے موجب ہدایت۔

## قبلہ اوّل

حضرت ابراہیم علیہ السلام اور حضرت اسماعیل علیہ السلام کا بھی یہی قبلہ تھا۔ بعد ازاں بنی اسرائیل کے کچھ انبیاء کیلئے یروشلم میں مسجد اقصیٰ قبلہ مقرر کیا گیا۔ یہ انبیاء مسجد اقصیٰ میں نماز ادا کرنے کیلئے اس طرح کھڑے ہوتے کہ مسجد اقصیٰ اور بیت اللہ ان کے سامنے ہوتے۔

اسی طرح حضرت محمد صلی اللہ تعالیٰ علیہ وسلم بھی نماز کے دوران مکہ مکرمہ میں حجر اسود اور رکن یمانی کے درمیان اس طرح کھڑے ہوتے کہ بیت اللہ شریف اور مسجد اقصیٰ دونوں آپ کے سامنے ہوتے۔

## ہجرت کے بعد

بخاری شریف میں ہے کہ حضرت محمد صلی اللہ تعالیٰ علیہ وسلم نے مدینہ منورہ ہجرت کرنے کے بعد بھی سولہ یا سترہ ماہ مسجد اقصیٰ کی طرف منہ کر کے نماز ادا کی۔ کیونکہ سب انبیاء بھی اللہ تعالیٰ کے احکام کے تابع تھے۔ گو آپ کی ہمیشہ یہ خواہش تھی کہ اُن کیلئے وہی قبلہ ہو جو آدم علیہ السلام اور ابراہیم علیہ السلام کیلئے تھا۔ آپ کو بہت اُمید تھی کہ اللہ تعالیٰ اس کی تبدیلی کا حکم نازل فرمادے گا۔ اس انتظار میں آپ اکثر سر اٹھا کر آسمان کی طرف دیکھتے۔ اللہ تعالیٰ نے فرمایا:

**قَدْ نَرٰی تَقْلِبَ وَجْهَکَ فِی السَّمَآءِ فَلَنُوَلِّیْکَ قِبْلَۃً تَرْضٰہَا ۚ فَوَلِّ وَجْهَکَ**

**شَطْرَ الْمَسْجِدِ الْحَرَامِ ۚ وَحِیْثُ مَا کُنْتُمْ فَوَلُّوْا وُجُوْہَکُمْ شَطْرَہٗ ۝**

(اے محمد صلی اللہ تعالیٰ علیہ وسلم)! ہم تمہارا آسمان کی طرف منہ پھیر پھیر کر دیکھنا دیکھ رہے ہیں سو ہم تم کو اُسی قبلہ کی طرف جس کو تم پسند کرتے ہو منہ کرنے کا حکم دیں گے۔ تو اپنا منہ مسجد حرام (یعنی خانہ کعبہ) کی طرف پھیر لو اور تم لوگ جہاں ہو کرو (نماز پڑھنے کے وقت) اُسی مسجد کی طرف منہ کر لیا کرو۔

**فائدہ.....** اللہ تعالیٰ نے اپنے پیارے نبی کریم صلی اللہ تعالیٰ علیہ وسلم کی خواہش پوری کر دی اور ثابت کر دیا کہ تمہارا قبلہ وہی ہے جسے رسول اللہ چاہیں آیت سے واضح ہے کہ حضور صلی اللہ تعالیٰ علیہ وسلم نے اس وقت کعبہ کو قبلہ اختیار فرمایا اگر آپ کسی گلی کو قبلہ چاہتے تو وہی گلی قبلہ ہوتی۔ اسی لئے ہم کہتے ہیں کہ حضور سرور دو عالم صلی اللہ تعالیٰ علیہ وسلم قبلہ کے بھی قبلہ ہیں۔ اس موضوع میں تحقیق فقیر کا رسالہ کعبے کا کعبہ پڑھے۔

قبلہ کی تبدیلی کا اثر غیر معمولی تھا۔ جب یہودیوں کو قبلہ کی تبدیلی کی خبر ملی تو رسول اکرم صلی اللہ تعالیٰ علیہ وسلم اور اسلام کا مذاق اڑانے لگے۔ کہنے لگے یہ کیسا مذہب ہے کہ ایک دن ایک قبلہ ہو اور دوسرے دن دوسرا۔ قبلہ کی تبدیلی سے قبل یہود مسلمانوں سے قدرے رواداری سے پیش آتے کیونکہ دونوں کا قبلہ مسجد اقصیٰ تھا۔ قبلہ تبدیل ہونے پر یہود چونک اُٹھے۔ انہیں احساس ہوا کہ علیحدہ قبلہ کا مطلب یہ ہے کہ اب مسلمان ایک بالکل علیحدہ اور مخصوص مذہب رکھنے والی قوم ہے۔ اس لئے وہ مسلمانوں کے کھلم کھلا دشمن بن گئے اور ان کے خلاف اپنی سرگرمیوں کو اور تیز کر دیا۔

اللہ تعالیٰ کے ہر کام میں حکمت ہوتی ہے۔ قبلہ کی تبدیلی منافقین اور مومنین مخلصین کو پرکھنے کی کسوٹی تھی۔ چنانچہ فرمایا:

وما جعلنا القبلة التي كنت عليها الا لنعلم من يتبع الرسول ممن ينقلب على عقبيه ج  
وان كانت لكبيرة الا على الذين هدى الله وما كان الله ليضيع ايمانكم ج  
ان الله بالناس لرؤف رحيم ۝

اور جس قبلہ پر تم (پہلے) تھے اس کو ہم نے اس لئے مقرر کیا تھا کہ معلوم کریں کہ کون (ہمارے) پیغمبر کا تابع رہتا ہے اور کون اُلٹے پاؤں پھر جاتا ہے اور یہ بات (یعنی تحویل قبلہ لوگوں کو) گراں معلوم ہوئی مگر جن کو خدا نے ہدایت بخشی ہے (وہ اسے گراں نہیں سمجھے) اور خدا ایسا نہیں کہ تمہارے ایمان کو یونہی کھودے۔ خدا تو لوگوں پر بڑا مہربان (اور) صاحب رحمت ہے۔

**فائدہ.....** بخاری شریف اور مسلم شریف کی ایک حدیث کے مطابق ایک دن رسول اکرم صلی اللہ تعالیٰ علیہ وسلم مسجد قبلتین میں ظہر (اور بعض روایات میں عصر) کی نماز ادا کر رہے تھے۔ نماز کے دوران ہی قبلہ کی تبدیلی کا حکم نازل ہوا۔ پس رسول اکرم صلی اللہ تعالیٰ علیہ وسلم اور آپ کے مقتدی صحابہ کرام علیہم الرضوان نے نماز کے دوران ہی اپنی سمت بدل لی۔

**عجوبہ.....** بعض صحابہ کرام علیہم الرضوان مسجد قبلتین میں نماز ادا کرنے کے بعد اپنے محلوں میں گئے تو اپنے بھائیوں کو مسجد اقصیٰ کی سمت نماز ادا کرتے پایا۔ ان صحابہ کرام علیہم الرضوان نے بلند آواز سے اعلان کیا کہ ہم نے ابھی ابھی رسول اکرم صلی اللہ تعالیٰ علیہ وسلم کے ساتھ بیت اللہ شریف کی سمت میں نماز ادا کی ہے۔ یہ سنتے ہی صحابہ کرام علیہم الرضوان کے بھائیوں نے بھی نماز کے دوران اپنا رخ بغیر کسی چون و چرا کے بیت اللہ کی طرف کر لیا اور اعلان کرنے والے صحابی سے کسی قسم کا سوال جواب یا بحث مباحثہ نہ کیا۔



قبلہ کی تبدیلی کی خبر اگلے روز علی الصبح قباء کے علاقہ میں پہنچی۔ بخاری شریف اور مسلم شریف کی ایک حدیث کے مطابق اہل قباء نے بھی اعلان سنتے ہی نماز کے دوران اپنا رُخ بیت اللہ کی طرف کر لیا۔ اس تردید منکرین حدیث (پرویزی و چکڑالوی ٹولہ) منکرین حدیث احادیث کے انکار پر اپنے ادوار پر قیاس کر کے احادیث کو ٹھکراتے ہیں ان کی تردید میں یہی کافی ہے کہ دور دور کا فرق ہوتا ہے۔ مثلاً آج کے دور میں کوئی بات کسی دوسرے ملک یا دور کے علاقہ میں ہوتی ہے تو آناً فاناً پھیل جاتی ہے کیونکہ ذرائع و اسباب کچھ ایسے ہیں اور سابق دور بالخصوص زمانہ نبویہ ایسا نہ تھا کہ اہم باتیں بھی مدت کے بعد معلوم ہوتیں اور بعض کو تو معلوم ہوتی بھی نہیں تھیں۔

### قبل تحویل کی کیفیت

رسول اکرم صلی اللہ تعالیٰ علیہ وسلم قبلہ کی تبدیلی سے قبل مسجد نبوی میں نماز ادا کرنے کیلئے پرانے باب جبریل کے قریب مسجد کی شمالی دیوار کی طرف رُخ کر کے کھڑے ہوتے۔ قبلہ کی تبدیلی کے بعد آپ نے چند دن استوانہ عائشہ کے قریب کھڑے ہو کر جنوب کی طرف رُخ کر کے امامت کی پھر ہمیشہ محراب نبوی کی جگہ پر کھڑے ہو کر نماز کی امامت فرمائی۔

### صفہ کی جگہ

قبلہ تبدیلی کے بعد پرانے باب جبریل کے سامنے کا حصہ مسجد کے عقب میں آ گیا۔ آپ نے یہ حصہ اصحاب صفہ کی رہائش اور تعلیم و تربیت کیلئے مخصوص کر دیا۔ اس سے یہ بات واضح ہو جاتی ہے کہ مسجد نبوی کے خادموں کا چبوترہ جو کہ مسجد نبوی میں زائرین کو نظر آتا ہے، یہ اصحاب صفہ کیلئے نہیں تھا کیونکہ یہ چبوترہ کئی صدیوں کے بعد بنا اور یہ اس وقت کی مسجد نبوی کی حدود سے باہر تھا۔ جبکہ مقام اصحاب صفہ مسجد کے اندر تھا۔ (اس کی مزید تفصیل آئے گی)

## اعدائے تاجدارِ مدینہ صلی اللہ تعالیٰ علیہ وسلم اور دشمنانِ صحابہ علیہم الرضوان کا انجام بد

حضور رسول اکرم صلی اللہ تعالیٰ علیہ وسلم، حضرت ابو بکر صدیق رضی اللہ تعالیٰ عنہ اور حضرت عمر فاروق رضی اللہ تعالیٰ عنہ کے مزارات کی بے حرمتی کرنے کی کئی بار کوشش کی گئی کہ ان کے اجسام مبارکہ کو ان کے مزارات سے نکال لیا جائے تاکہ مسجد نبوی اور مدینہ منورہ توجہ کا مرکز نہ رہیں۔ شیخ محمد عبدالحق محدث دہلوی (متوفی ۱۰۵۲ھ) نے اپنی کتاب جزب القلوب (تاریخ مدینہ) میں تین بڑے واقعات کا ذکر کیا ہے۔

(۱) ابن نجار نے اپنی کتاب بغداد کی تاریخ میں لکھا ہے کہ ۳۸۶ھ سے ۴۱۱ھ تک ایک فاطمی حکمران مصر کا بادشاہ تھا اور مدینہ منورہ اس کے زیر اثر تھا۔ اس حکمران کی سوچ اور کوشش یہ تھی کہ رسول اکرم صلی اللہ تعالیٰ علیہ وسلم اور ان کے دو صحابہ کرام رضی اللہ عنہم کے اجسام مبارک کو مدینہ منورہ سے مصر منتقل کیا جائے۔ اس طرح لوگوں کی توجہ مدینہ منورہ کے بجائے مصر کی طرف مبذول ہو جائیگی۔ اس نے اس مقصد کیلئے مصر میں ایک شاندار عمارت تعمیر کی جس میں وہ ان اجسام کو رکھنا چاہتا تھا۔

حکمران نے اس مقصد کے حصول کیلئے اپنے ایک کارندے ابو الفتوح کو مدینہ منورہ بھیجا۔ جب یہ کارندہ مدینہ منورہ پہنچا تو اہل مدینہ کو اس سازش کی خبر ہو گئی۔ اس موقع پر قاری زلبانی نے مندرجہ ذیل آیات کی تلاوت فرمائی:-

وان نکثوا ایمانہم من بعد عہدہم وطعنوا فی دینکم فقاتلوا ائمة الکفر انہم لا ایمان لہم

لعلہم ینتہون ۵ الا تقاتلون قوما نکثوا ایمانہم وہموا باخراج الرسول وہم بدؤکم

اول مرة ج اتخشونہم ج فاللہ احق ان تخشوه ان کنتم مؤمنین ۵ (التوبہ: ۱۲، ۱۳)

اور اگر عہد کرنے کے بعد اپنی قسموں کو توڑ ڈالیں اور تمہارے دین میں طعن کرنے لگیں تو ان کفر کے پیشواؤں سے جنگ کرو (یہ بے ایمان لوگ ہیں اور) ان کی قسموں کا کچھ اعتبار نہیں عجب نہیں کہ (اپنی حرکات سے) باز آجائیں۔ بھلا تم ایسے لوگوں سے کیوں نہ لڑو جنہوں نے اپنی قسموں کو توڑ ڈالا اور پیغمبر کے جلاوطن کرنے کا عزم مصمم کر لیا اور انہوں نے تم سے (عہد شکنی کی) ابتداء کی۔ کیا تم ایسے لوگوں سے ڈرتے ہو۔ حالانکہ ڈرانے کے لائق خدا ہے بشرطیکہ تم ایمان رکھتے ہو۔

اس یاد دہانی سے اہل مدینہ کو ابو الفتوح پر بہت غصہ آیا۔ وہ ابوالفتح اور اس کے ساتھیوں کو قتل کر دینے کو تیار ہو گئے۔ ابوالفتح ڈر گیا اور بول اٹھا میں اس سازش کو کبھی بھی عملی جامہ نہ پہنچاؤں گا خواہ حاکم مصر مجھے قتل ہی کر دے۔ اسی دوران مدینہ منورہ میں ایک بہت بڑا طوفان آیا۔ جس سے کئی گھر تباہ ہوئے اور جانی اور مالی نقصان ہوا۔ ابو الفتوح کو مدینہ منورہ سے بھاگنے کا ایک اچھا بہانہ مل گیا اس طرح اللہ تعالیٰ نے رسول اکرم صلی اللہ تعالیٰ علیہ وسلم اور آپ کے صحابہ کرام رضی اللہ تعالیٰ عنہم کو ان مجرموں سے نجات دی۔

**انتباہ.....** اس دور میں مدینہ طیبہ پر شیعہ فرقہ کا راج تھا جیسے آج نجدیوں کا راج ہے اس سے معلوم ہوا کہ حکومتیں بدلتی رہتی ہیں یہ ایک دُنوی نظام ہے جیسے کعبہ معظمہ پر صدیوں تک مشرکین کا راج رہا اور اب بیت المقدس پر یہودیوں کا قبضہ ہے۔ اس میں جاہل عوام اور جاہل پیروکار رہے کہ نجدی امام کے پیچھے نماز پڑھنے کی دلیل دیتے ہیں کہ اگر نجدی خدا تعالیٰ و رسول اللہ صلی اللہ تعالیٰ علیہ وسلم کے نزدیک بُرے ہیں تو انہیں نکال کیوں نہیں دیتے۔ تفصیل پڑھئے فقیر کا رسالہ امام حرم اور ہم۔



(۲) امام مہمودی رحمۃ اللہ تعالیٰ علیہ نے فرمایا کہ عیسائیوں نے یہ سازش ۵۵۷ھ میں مرتب کی۔ اس وقت شام کے بادشاہ کا نام سلطان نور الدین زنگی رحمۃ اللہ تعالیٰ علیہ تھا اور اس کے مشیر کا نام جمال الدین اصفہانی تھا۔ ایک رات نور الدین زنگی رحمۃ اللہ تعالیٰ علیہ نے رسول اکرم صلی اللہ تعالیٰ علیہ وسلم کو خواب میں تین بار دیکھا۔ ہر بار رسول اکرم صلی اللہ تعالیٰ علیہ وسلم نے دو آدمیوں کی طرف اشارہ کرتے ہوئے سلطان سے کہا کہ مجھے ان دونوں کی شرارت سے بچاؤ۔

سلطان کو خیال گزرا کہ یقیناً مدینہ منورہ میں کوئی نئی چیز رونما ہوئی ہے۔ اس لئے وہ اپنے مشیر کے ہمراہ مدینہ پہنچا اور اپنے ساتھ اہل مدینہ کیلئے قیمتی تحفے لایا۔ مشیر نے مدینہ منورہ میں اعلان کیا کہ ہر شخص اپنا تحفہ حاصل کرنے کیلئے خود حاضر ہو۔ سلطان نے اہل مدینہ کو تحفے تقسیم کئے لیکن وہ دو شخص نظر نہ آئے۔ بالآخر سلطان نے پوچھا، کیا کوئی شخص باقی رہ گیا ہے؟ لوگوں نے جواب دیا کہ دو بہت متقی اور مالدار افراد ہیں۔ جو کسی سے کوئی تحفہ وغیرہ نہیں لیتے بلکہ دیگر لوگوں کو تحائف عطا کرتے ہیں۔ وہ عبادت اور ذکر الہی میں مشغول رہتے ہیں کہ یہاں تک نہیں آئے۔ سلطان نے حکم دیا کہ ان کو بھی حاضر کیا جائے۔ جب سلطان نے ان دونوں کو دیکھا تو وہ ہو بہو وہی اشخاص تھے جو اس نے خواب میں دیکھے تھے۔ سلطان نے ان سے پوچھا کہ تم کون ہو؟ وہ کہنے لگے کہ ہم مراکش کے باشندے ہیں۔ حج پر آئے تھے۔ اب ہم رسول اکرم صلی اللہ تعالیٰ علیہ وسلم کے پڑوسی کی حیثیت سے یہاں مقیم ہیں۔ سلطان نے پوچھا تمہاری رہائش کہاں ہے؟ انکی رہائش روضہ مبارک کے قریب مسجد نبوی کی جنوبی دیوار میں کھڑکی کے پاس تھی۔ سلطان ان کی رہائش گاہ میں تشریف لے گئے اور فرش پر سے ایک دری کو ہٹایا۔ سلطان کو دری کے نیچے ایک سرنگ کا دھانہ نظر آیا۔ یہ سرنگ روضہ مبارک تک پہنچ چکی تھی۔ سلطان نے ان دونوں سے کہا کہ اب سچی بات بتاؤ۔ انہوں نے اقرار کیا کہ ہم دونوں عیسائی ہیں اور ہمیں رسول اکرم صلی اللہ تعالیٰ علیہ وسلم کے جسم مبارک کو نکالنے کیلئے بھیجا گیا ہے۔ ہم ہر روز سرنگ کھودتے ہیں اور رات کے وقت مٹی کو تھیلوں میں بھر کر جنت البقیع قبرستان میں بکھیرتے ہیں۔ یہ ہمارا روزمرہ کا مشغلہ ہے۔ جب ہم اس سرنگ کے ذریعے قبر کے پاس پہنچے تو ایک طوفان آیا اور زبردست بجلی کڑکی علاوہ ازیں ایک زلزلہ بھی آیا۔ اب ہماری سازش ظاہر ہو گئی ہے۔ سلطان کو اس سازش کا بہت الم ہوا اور وہ بے اختیار رو پڑا۔ جب سنبھلا تو اللہ تعالیٰ کا شکر ادا کیا جس نے اسے اس کام کیلئے چنا۔

سلطان نے ان دونوں مجرموں کے سر اڑانے کا حکم دیا۔ پھر سلطان نے روضہ مبارک کے گرد ایک گہری خندق کھدوائی اور اس میں پگھلا ہوا سیسہ ڈالا، تاکہ مستقبل میں کوئی شخص سرنگ کھود کر ان قبور تک نہ پہنچ سکے۔

سلطان نے روضہ مبارک کے قریب ایک چبوترہ بھی بنوایا تاکہ اس پر ان قبور کی حفاظت کیلئے ہر وقت پاسبان رہیں۔ یہ چبوترہ اب بھی موجود ہے اور باب جبریل علیہ السلام سے داخل ہوتے ہی دائیں جانب ہے۔ بعض زائرین مدینہ منورہ اسے مقام اصحاب صفہ سمجھتے ہیں حالانکہ مقام اصحاب صفہ مسجد نبوی کے اندر تھا جبکہ یہ چبوترہ اُس وقت کی مسجد کی چار دیواری سے باہر تھا۔ مقام اصحاب صفہ کے تعین کیلئے استوانہ عائشہ سے شمال کو چلئے (یعنی قبلہ کی سمت کے خلاف) پانچویں ستون کے قریب مقام اصحاب صفہ ہے یا یہ کہ پرانے باب جبریل کے بالمقابل یہ مقام تھا۔ یاد رہے کہ وہاں اس وقت کوئی چبوترہ وغیرہ نہیں تھا۔

**نوٹ.....** اس حکایت کو ہر دور میں کثیر التعداد علماء کرام محدثین عظام یہاں تک کہ بد مذہب کے اکابر، دیوبندی، وہابی، مرزائی، شیعہ، نیچری یہاں تک کہ منکرین حدیث (چکڑالوی، پرویزی) نقل کرتے آئے ہیں۔

### واقعہ کا پس منظر

حضرت نور الدین زنگی رحمۃ اللہ تعالیٰ علیہ نے عیسائیوں پر زندگی دو بھر کردی عیسائیوں نے خفیہ میٹنگ میں طے کیا کہ مدینہ سے رسول اللہ صلی اللہ تعالیٰ علیہ وسلم کا جسم مبارک کو نکال کر گرم کر دیا جائے کیونکہ زنگی کے ساتھ عوام اپنے رسول کے عشق میں جان کی بازی لگا دیتے ہیں۔ طے ہوا کہ دو آرمی مدینہ جا کر یہ کام سرانجام دیں۔ ان کے گھریلو ضروریات کے علاوہ ان کو مال و دولت دے کر مدینہ بھیجا۔ ان کی کارکردگی مختصر اور پرنڈ کور ہوئی۔ مزید تفصیلی واقعہ کیلئے فقیر کی تصنیف تبلیغی جماعت کے کارنامے پڑھئے۔

### عقائد

☆ رسول اکرم صلی اللہ تعالیٰ علیہ وسلم کائنات کے ذرہ ذرہ کے حالات سے باخبر ہیں اسی لئے تو عیسائیوں کی کاروائیوں اور ان کے نمائندوں کی خرابی سے حضرت نور الدین زنگی رحمۃ اللہ تعالیٰ علیہ کو نہ صرف آگاہ فرمایا بلکہ ان دونوں عیسائیوں کی شکلیں بھی دکھا دیں۔

☆ ضروری نہیں کہ ہر متقی صورت اور نیک سیرت اسلام کا مخلص ہو بلکہ ایسی صورت بنا کر خطرناک دشمنان اسلام ہوتے ہیں جیسے ہمارے دور میں تبلیغی جماعت کے بستر پر اور مسکین صورتوں کو دیکھ لیں۔

☆ اسلاف کا عقیدہ اہلسنت بریلوی کو نصیب ہوا ہے مثلاً نور الدین زنگی رحمۃ اللہ تعالیٰ علیہ رسول اکرم صلی اللہ تعالیٰ علیہ وسلم کا خواب میں ارشاد سنتے ہی فوراً مدینہ پاک پہنچ کر تعمیل ارشاد کی۔ یاد رہے کہ علماء کرام کا اتفاق ہے کہ نور الدین نہ صرف بادشاہ تھے بلکہ ابدال (اولیاء) میں سے ایک تھے۔

☆ حضرت نور الدین زنگی رحمۃ اللہ تعالیٰ علیہ کو رسول اکرم صلی اللہ تعالیٰ علیہ وسلم نے اس کام کیلئے اس لئے منتخب فرمایا تاکہ اس امر کی اہمیت عوام و خواص کو معلوم ہو۔ ورنہ اگر آپ کسی ایک بدوی کو اس کام کیلئے مقرر فرماتے تو بھی کام ہو جاتا۔

☆ پگھلا ہوا سیسہ کی دیوار آج تک ہمارے بیان کی مستحکم و مضبوط شاہد موجود ہے۔



(۳) طبری وغیرہ نے لکھا ہے کہ جب (شام کے) چند لوگ مدینہ آئے وہ مدینہ کے گورنر کیلئے پیش بہانے لائے وہ چاہتے تھے کہ وہ حضرت ابوبکر و عمر رضی اللہ تعالیٰ عنہما کے اجسام کو یہاں سے نکال کر باہر پھینکیں اور وہ جو کچھ کرنا چاہیں اس میں مداخلت نہ کریں۔ عشاء کی نماز سے کافی دیر بعد کسی نے باب الاسلام پر دستک دی۔ خادم نے مسجد کا دروازہ کھول دیا۔ تقریباً چالیس آدمی مسجد میں داخل ہو گئے۔ ان کے پاس توڑ پھوڑ اور کھدائی کے ہتھیار بھی تھے۔ خادم سہم گیا اور ایک کونے میں دھک کر بیٹھ گیا۔ یہ لوگ روضہ مبارک کی طرف بڑھے۔ ابھی منبر تک نہ پہنچے تھے کہ اچانک ان کے نیچے کی زمین پھٹ گئی یہ سب لوگ اپنے ہتھیاروں سمیت اس زمین میں دفن ہو گئے۔

گورنر ان لوگوں کا بے تابی سے انتظار کرتا رہا۔ بالآخر خادم کو بلایا اور ان لوگوں کے بارے میں دریافت کیا۔ خادم نے اسے سارا واقعہ بتا دیا۔ گورنر نے کہا یہ کیسے ہو سکتا ہے۔ تم یقیناً پاگل ہو۔ خادم نے گورنر کو دعوت دی کہ وہ اپنی آنکھوں سے موقع کو دیکھے۔ گورنر نے اس جگہ کی زمین کو دھنسا ہوا پایا۔ خادم سے کہنے لگا۔ تم اس معاملے کے بارے میں زبان نہ کھولنا ورنہ میں تمہارا سر اڑا دوں گا۔

**فائدہ.....** شیعہ حکومت نے مدینہ پاک میں شرارت کا بار بار پروگرام بنایا لیکن ناکام رہے۔ یہ حضور سرورِ عالم صلی اللہ تعالیٰ علیہ وسلم کے معجزہ اور شیخین رضی اللہ تعالیٰ عنہما کی کرامت ہے لیکن جاہل پیروں اور سنی عوام کی آنکھ نہ کھلی وہ نجدیوں کی حکومت کے مذہبی امور میں انہیں گمراہ جاننے کے باوجود ان کے اماموں کے پیچھے نماز پڑھنے سے باز نہیں آتے بلکہ اُلٹا نماز نہ پڑھنے والوں کو کوستے ہیں ایسے جاہل پیروں اور سنی عوام کو یقین رکھنا چاہئے کہ اس کی قیامت میں تمہیں سخت سزا ملے گی اور ان کے پیچھے پڑھی ہوئی نمازوں کا

حساب ہوگا۔ (وما علینا الا البلاغ المبین)

# مدینہ پاک کے بعض تاریخی مقامات

## مسجد اُجابہ

مسجد اُجابہ میں رسول اکرم صلی اللہ تعالیٰ علیہ وسلم اور آپ کے صحابہ کرام رضی اللہ تعالیٰ عنہم نے اس میں دو رکعت نماز ادا کی۔ اس نماز کے بعد رسول اکرم صلی اللہ تعالیٰ علیہ وسلم نے بہت لمبی دعا مانگی۔ بالآخر رسول اکرم صلی اللہ تعالیٰ علیہ وسلم نے اپنے صحابہ سے کہا، میں نے اللہ تعالیٰ سے تین چیزوں کی درخواست کی۔ پہلی دو منظور ہو گئی ہیں لیکن تیسری منظور نہیں ہوئی، بوجہ حکمت کے۔

☆ میں نے اللہ تعالیٰ سے درخواست کی کہ میری اُمت کو قحط سالی سے تباہ نہ فرماتا۔

☆ میری اُمت غرق ہو کر تباہ نہ ہو۔

☆ اور تیسری یہ کہ میری اُمت باہمی لڑائی جھگڑے سے محفوظ رہے۔ (مسلم)

## مسجد ابی ذر

امام بیہقی نے شعب الایمان میں لکھا ہے کہ حضرت عبدالرحمن بن عوف رضی اللہ تعالیٰ عنہ فرماتے ہیں، ایک دن میں اور رسول اکرم صلی اللہ تعالیٰ علیہ وسلم نے اس مسجد میں دو رکعت نماز ادا کی۔ نماز کے بعد رسول اکرم صلی اللہ تعالیٰ علیہ وسلم نے ایک بہت ہی لمبا سجدہ کیا۔ یہاں تک کہ میں فکر مند ہو گیا کہ کہیں آپ کی روح تو پرواز نہیں کر گئی، اس فکر سے میں چپکے چپکے رونے لگا۔ جب رسول اکرم صلی اللہ تعالیٰ علیہ وسلم نے سجدے سے سر اٹھایا تو مجھے دیکھ کر کہنے لگے، تجھے کیا ہو گیا ہے؟ میں نے اپنے شکر کا اظہار کیا۔ رسول اکرم صلی اللہ تعالیٰ علیہ وسلم نے فرمایا، جبریل علیہ السلام نے مجھے بتایا ہے کہ جو کوئی مجھ پر صلوٰۃ و سلام بھیجے گا۔ اللہ تعالیٰ اس شخص پر سلام و صلوٰۃ بھیجے گا۔ میں نے اس شکرانے کا لمبا سجدہ کیا۔

**فائدہ.....** کئی سالوں سے ہماری سالانہ حاضری کی قیام گاہ اسی مسجد شریف کے قریب ہے۔

## مسجد غمامہ

مسجد غمامہ مسجد نبوی شریف کے مغرب میں ہے اور رسول اکرم صلی اللہ تعالیٰ علیہ وسلم یہاں عید کی نماز پڑھاتے تھے۔ پہلے یہ کھلا میدان تھا بعد میں ترکوں نے یہاں مسجد بنوا دی جو ابھی تک قائم ہے۔

## مسجد جمعہ

مسجد جمعہ مسجد قباء سے تقریباً ایک کلومیٹر دور ہے۔ رسول اکرم صلی اللہ تعالیٰ علیہ وسلم نے جمعہ کی پہلی نماز یہاں ادا کی۔



رسول اکرم صلی اللہ تعالیٰ علیہ وسلم اس قبرستان کی زیارت کو جاتے اور مدفون صحابہ کرام علیہم الرضوان کیلئے دعا فرماتے۔ ان میں سے ایک دعا یہ ہے:

**السلام علیکم دار قوم مؤمنین وانا ان شاء اللہ بکم لاحقون**

اے مؤمنین کی بستی! آپ سب کو السلام علیکم۔ ان شاء اللہ ہم بھی آپ سے ملنے والے ہیں۔

آپ صلی اللہ تعالیٰ علیہ وسلم کے کنبہ کے مندرجہ ذیل افراد یہاں دفن ہیں:-

رسول اکرم صلی اللہ تعالیٰ علیہ وسلم کی صاحبزادیاں..... حضرت فاطمہ الزہراء، حضرت رقیہ، حضرت أم کلثوم اور حضرت زینب آپ کا بیٹا ابراہیم بھی۔ آپ کی سب بیویاں سوائے حضرت خدیجہ اور حضرت میمونہ کے۔ آپ کے چچا حضرت عباس اور پھوپھیاں صفیہ اور عائشہ۔ ان کے علاوہ سیدنا حسن، فاطمہ بنت اسد (حضرت علی کی والدہ صاحبہ) عقیل بن ابوطالب اور عبداللہ بن جعفر بن ابوطالب رضی اللہ تعالیٰ عنہم اجمعین۔

اس قبرستان میں ہزاروں صحابہ کرام علیہم الرضوان دفن ہیں۔ مدفون صحابہ کرام رضی اللہ تعالیٰ عنہم میں سے چند کے نام یہ ہیں..... حضرت عثمان بن مظعون، حضرت عثمان بن عفان (تیسرے خلیفہ)، حضرت حمیس بن حذافہ، حضرت سعد بن ابی وقاص، حضرت ابوسعید خدری، حضرت عبدالرحمن بن عوف، حضرت عبداللہ بن مسعود، حضرت اسعد بن زرارہ اور حضرت سعد بن معاذ رضی اللہ تعالیٰ عنہم اجمعین۔

علاوہ ازیں امام مالک رحمہ اللہ، امام نافع رحمہ اللہ، امام زین العابدین رحمہ اللہ۔ امام جعفر صادق رحمہ اللہ اور آپ صلی اللہ تعالیٰ علیہ وسلم کی رضاعی والدہ حلیمہ سعدیہ رضی اللہ تعالیٰ عنہا بھی یہیں دفن ہیں۔

**نوٹ.....** بقیع کے عجیب و غریب مضامین فقیر کے رسالہ المکان الرفیع لمن دفن فی البقیع میں پڑھئے۔

## مسجد راہ

راہ کے معنی جھنڈا ہے۔ خندق کی کھودائی کے دوران رسول اکرم صلی اللہ تعالیٰ علیہ وسلم کا خیمہ جبل راہ (جبل ذباب) پر تھا اور آپ صلی اللہ تعالیٰ علیہ وسلم نے یہاں ایک اسلامی پرچم نصب فرمایا۔ علاوہ ازیں سخت چٹان کو توڑنے والا معجزہ بھی اسی پہاڑی کے شمال میں پیش آیا۔ یاد رہے کہ خندق کی جنگ کے آغاز کے بعد رسول اکرم صلی اللہ تعالیٰ علیہ وسلم کا خیمہ مسجد فتح کے مقام پر تھا جہاں آپ صلی اللہ تعالیٰ علیہ وسلم نے اسلام کی فتح کیلئے بہت دعائیں فرمائیں۔ مسجد فتح سب سے مساجد روڈ پر ہے جبکہ مسجد راہ عثمان بن عفان رضی اللہ تعالیٰ عنہ روڈ پر ہے۔ مسجد فتح اب بھی ہے زائرین اس کی زیارت کیلئے جاتے ہیں۔

## مسجد مستراح

رسول اکرم صلی اللہ تعالیٰ علیہ وسلم نے غزوہٴ اُحد سے واپسی کے دوران یہاں قیام فرمایا۔ یہ سید الشہداء روڈ پر واقع ہے۔ یاد رہے کہ خندق مسجد مستراح سے لے کر مسجد فتح تک کھودی گئی تھی۔

## مسجد شیخین

مسجد شیخین مسجد مستراح کے بالکل قریب ہے۔ رسول اکرم صلی اللہ تعالیٰ علیہ وسلم نے جنگ اُحد کو جاتے وقت ایک رات یہاں قیام فرمایا اور عصر مغرب اور عشاء کی نمازیں یہیں ادا فرمائیں۔ آپ صلی اللہ تعالیٰ علیہ وسلم نے یہاں نہ صرف اپنی فوج کی صف بندی کی بلکہ مکس صحابہ کرام رضی اللہ تعالیٰ عنہم اجمعین کو واپس مدینہ منورہ بھیج دیا۔ یہاں سے اُحد کی طرف روانگی کے بعد عبداللہ بن ابی منافق اپنے تین سوسا تھیوں سمیت اسلامی لشکر کو چھوڑ کر واپس مدینہ چلا گیا۔

**نوٹ.....** مزید تفصیلی مقامات وغیرہ کیلئے دیکھئے فقیر کی تصنیف مدینہ پاک کی یادگاریں۔



## مسجد نبوی شریف

اس کیلئے فقیر کی ضخیم تصنیف تعمیرات مسجد نبوی پڑھئے۔ یہاں صرف مسجد نبوی شریف کے اندرونی حصہ کے بیان پر اکتفاء کرتا ہوں۔ شیخ محمد عبدالحق محدث دہلوی علیہ الرحمۃ نے اپنی کتاب جذب القلوب میں مندرجہ ذیل تفصیل درج کی ہے۔ یوں تو مسجد کا چپہ چپہ مبارک ہے لیکن بعض ستونوں اور محرابوں کا بیان ضروری ہے۔ یاد رہے کہ موجودہ مسجد کے ستون اسی جگہ پر ہیں جہاں رسول اکرم صلی اللہ تعالیٰ علیہ وسلم کے زمانے میں تھے۔

### (۱) ستون وفود

اس پر لکھا ہے هذه استوانة الوفود - رسول اکرم صلی اللہ تعالیٰ علیہ وسلم اس استوانہ کے قریب باہر سے آنے والے وفود سے ملاقات کیا کرتے تھے اور اس دوران جلیل القدر صحابہ کرام رضی اللہ تعالیٰ عنہم آپ کے گرد تشریف فرما ہوتے۔

### (۲) ستون حرس

اس پر لکھا ہے هذا استوانة الحرس - یہاں پر سیکورٹی گارڈ کھڑا ہوا کرتا تھا۔ مورخ مطری لکھتے ہیں کہ اس استوانہ کے سامنے حضرت عائشہ رضی اللہ تعالیٰ عنہا کے حجرہ میں ایک دروازہ تھا۔ جہاں سے رسول اکرم صلی اللہ تعالیٰ علیہ وسلم مسجد میں تشریف لایا کرتے تھے۔ اسی استوانہ کے قریب حضرت علی رضی اللہ تعالیٰ عنہ اکثر نماز ادا کیا کرتے تھے۔

### (۳) ستون سریر

اس پر لکھا ہے هذه استوانة السرير - عبداللہ بن عمر رضی اللہ تعالیٰ عنہ کی روایت کے مطابق اس جگہ رسول اکرم صلی اللہ تعالیٰ علیہ وسلم اعتکاف کے دوران اپنی چٹائی بچھاتے تھے۔

### (۴) ستون ابی لبابہ

اس پر لکھا ہے هذه استوانة ابي لبابة - رسول اکرم صلی اللہ تعالیٰ علیہ وسلم نے یہودی قبیلہ بنو قریظہ کو ان کی خیانت کی سزا دینی چاہی تو بنو قریظہ کے کہنے پر ابولبابہ رضی اللہ تعالیٰ عنہ کو ثالث مقرر کیا۔ اس قبیلہ سے بات چیت کے دوران ابولبابہ رضی اللہ تعالیٰ عنہ سے رسول اکرم صلی اللہ تعالیٰ علیہ وسلم کا ایک راز فاش ہو گیا۔ جس کا انہیں فوراً احساس ہوا۔ ابولبابہ رضی اللہ تعالیٰ عنہ نے اپنے آپ کو مسجد نبوی کے اس ستون کے ساتھ باندھ لیا۔ سات دن اور رات ایسے ہی رہے۔ حتیٰ کہ اللہ تعالیٰ نے آپ کی توبہ قبول فرمائی۔ اس سلسلہ میں سورۃ الانفال کی آیت ۲۷، ۲۸ نازل ہوئیں۔ اسے ستون توبہ بھی کہتے ہیں۔ تفصیل اسی رسالہ میں گزر چکی ہے۔

اس پر لکھا ہے ہذہ استوانۃ عائشہ۔ طبرانی نے لکھا ہے کہ حضرت عائشہ رضی اللہ تعالیٰ عنہا نے روایت کی ہے کہ رسول اکرم صلی اللہ تعالیٰ علیہ وسلم نے فرمایا کہ مسجد نبوی میں ایک ایسی جگہ ہے کہ اگر لوگوں کو اس کی اہمیت کا پتا چل جائے تو انہیں وہاں نماز ادا کرنے کیلئے قرعہ ڈالنا پڑے گا۔

ایک بار صحابہ کرام علیہم الرضوان نے حضرت عائشہ رضی اللہ تعالیٰ عنہا سے اس جگہ کے بارے میں دریافت کیا لیکن آپ خاموش رہیں اور صحابہ کرام علیہم الرضوان مایوس ہو کر منتشر ہو گئے سوائے حضرت عائشہ رضی اللہ تعالیٰ عنہا کے بھانجے عبداللہ بن زبیر رضی اللہ تعالیٰ عنہ کے۔ کچھ دیر کے بعد صحابہ کرام علیہم الرضوان نے دیکھا کہ عبداللہ بن زبیر رضی اللہ تعالیٰ عنہ ستون عائشہ کے پاس نفل نماز ادا کر رہے ہیں۔ صحابہ کرام علیہم الرضوان سمجھ گئے کہ عائشہ رضی اللہ تعالیٰ عنہا نے خاموشی سے اپنے بھانجے کو بتا دیا ہے۔ وہ یہی مبارک جگہ ہے۔

علاوہ ازیں جب قبلہ کی سمت مسجد اقصیٰ سے مسجد الحرام کی طرف منتقل ہوئی تو رسول اکرم صلی اللہ تعالیٰ علیہ وسلم نے چند روز اس ستون کے قریب کھڑے ہو کر امامت فرمائی اور بعد میں موجودہ محراب نبوی سے امامت فرمائی۔

## (۶) ستون مخلقہ

اس پر لکھا ہے ہذہ استوانۃ المخلقة۔ حضرت جابر رضی اللہ تعالیٰ عنہ روایت کرتے ہیں کہ رسول اکرم صلی اللہ تعالیٰ علیہ وسلم مسجد نبوی میں کھجور کے ایک خشک تنے سے ٹیک لگا کر خطبہ دیا کرتے تھے۔ ایک دن انصار نے آپ صلی اللہ تعالیٰ علیہ وسلم سے درخواست کی کہ اگر آپ اجازت دیں تو ہم آپ کیلئے ایک منبر بنادیں تاکہ آپ اس پر بیٹھ کر خطبہ دے سکیں اور آپ کی تھکاوٹ میں قدرے تخفیف ہو۔ آپ صلی اللہ تعالیٰ علیہ وسلم نے یہ رائے قبول فرمائی اور ایک لکڑی کا منبر بنایا گیا جس کی تین سیڑھیاں تھیں۔ جب آپ اس منبر پر بیٹھ کر خطبہ دینے لگے تو کھجور کا تنا زار و قطار رونے لگا۔ صحابہ کرام علیہم الرضوان نے اس تنے کا رونا اپنے کانوں سے سنا۔ رسول اکرم صلی اللہ تعالیٰ علیہ وسلم منبر سے اترے اور اس تنے کو گلے لگا لیا۔ یہ تنا سکیاں بھرتے بھرتے چپ ہو گیا۔ جیسا کہ حاملہ اونٹنی سکیاں بھرتی ہے۔ یہ تنا اسلئے رورہا تھا کیونکہ یہ اپنے قریب کئے جانے والے اللہ کے ذکر سے محروم ہو گیا تھا۔ بعد میں اس تنے پر ایک خوشبو لگائی جاتی تھی جس کو خلوق کہتے تھے۔ اس لئے یہ استوانۃ مخلقہ کے نام سے مشہور ہو گیا۔ (بخاری)

اس کے متعلق فقیر کا رسالہ اُستن حنانہ یا فقیر کی شرح مشوی عرف صدائے نوری میں ہے۔



رسول اکرم صلی اللہ تعالیٰ علیہ وسلم کے زمانے اور چاروں خلفاء کے زمانے میں مسجد نبوی شریف میں نہ کوئی محراب تھا اور نہ ہی کوئی مینار۔ یہ محراب عمر بن عبدالعزیز رضی اللہ تعالیٰ عنہ نے ۹۱ھ میں تعمیر کیا۔ اگر آپ اس محراب میں نماز کیلئے کھڑے ہوں تو آپ کی سجود کی جگہ رسول اکرم صلی اللہ تعالیٰ علیہ وسلم کے پاؤں مبارک کی جگہ ہوگی جبکہ رسول اکرم صلی اللہ تعالیٰ علیہ وسلم کی سجود کی جگہ آپ کے سامنے کی موٹی دیوار میں ہے (یعنی اب نجدی کا ماتھا پائے حضور اکرم صلی اللہ تعالیٰ علیہ وسلم پر جا نکلتا ہے)۔

#### (۸) **محراب عثمانی** رضی اللہ تعالیٰ عنہ

تیسرے خلیفہ حضرت عثمان بن عفان رضی اللہ تعالیٰ عنہ اس جگہ سے نماز کی امامت فرماتے تھے۔ اب بھی مسجد نبوی شریف کے امام نجدی نماز کے دوران یہاں ہی کھڑا ہوتا ہے۔ یہ محراب بھی عمر بن عبدالعزیز رضی اللہ تعالیٰ عنہ نے بنوایا۔

#### (۹) **محراب حنفی**

ایک زمانے میں حنفی، مالک، شافعی اور حنبلی امام مسجد نبوی شریف میں قدرے مختلف اوقات اور مختلف جگہوں پر نماز پڑھاتے تھے۔ اس محراب کی جگہ حنفی امام نماز پڑھاتے تھے۔ آج کل مسجد نبوی شریف میں ایک ہی امام نماز پڑھاتا ہے جو کہ نجدی وہابی ہے۔

#### (۱۰) **محراب تہجد**

رسول اکرم صلی اللہ تعالیٰ علیہ وسلم یہاں تہجد ادا کیا کرتے تھے۔

#### (۱۱) **منبر**

مسلم اور بخاری میں ہے۔ ابو ہریرہ رضی اللہ تعالیٰ عنہ سے مروی ہے کہ رسول اکرم صلی اللہ تعالیٰ علیہ وسلم نے فرمایا کہ میرے منبر اور میرے حجرے کا درمیانی حصہ جنت کے باغوں میں سے ایک باغ ہے۔ اور میرا منبر قیامت کے دن حوض کوثر پر ہوگا۔ مختلف ممالک کے حکمران وقتاً فوقتاً مسجد نبوی شریف کیلئے عالیشان منبر بنوا کر بھیجتے رہے۔ موجودہ منبر عثمانی دور کے سلطان مراد نے ۹۹۸ھ میں بھیجا۔

#### (۱۲) **سیکیورٹی کیلئے چبوترہ**

اگر آپ مسجد نبوی شریف میں باب جبریل میں داخل ہوں تو یہ چبوترہ آپ کے دائیں ہاتھ ہوگا۔ اسے سلطان نور الدین زنگی رحمۃ اللہ تعالیٰ علیہ نے تعمیر کرایا تھا۔ اکثر زائرین اسے صفحہ سمجھتے ہیں جو کہ درست نہیں۔

صفہ کے معنی ہیں سایہ دار جگہ۔ یہ ایک چبوترہ تھا جہاں غریب اور بے گھر صحابہ کرام علیہم الرضوان مقیم تھے اور اسلامی تعلیم و تربیت حاصل کرتے تھے۔ اگر آپ استوانہ عائشہ سے قبلہ کی مخالف سمت چلیں تو پانچویں ستون کے بعد صفہ تھا۔ جب رسول اکرم صلی اللہ تعالیٰ علیہ وسلم نے سات ہجری میں مسجد نبوی شریف کی توسیع فرمائی تو یہ صفہ تقریباً دس میٹر مزید شمال کو منتقل کر دیا گیا۔ جیسا کہ مسجد نبوی شریف کے خاکہ سے واضح ہے۔

#### (۱۴) بیرحاء

اگر آپ باب فہد سے مسجد نبوی شریف میں داخل ہوں تو یہ کنواں تقریباً ۱۵ میٹر مسجد کے اندر واقع ہے۔ وہاں فرش پر تین دائرے بنادئے گئے ہیں۔ رسول اکرم صلی اللہ تعالیٰ علیہ وسلم اس کنویں پر کئی بار تشریف لائے اور اس کا پانی پیا۔ دراصل یہ کنواں اور باغ حضرت طلحہ رضی اللہ تعالیٰ عنہ کی ملکیت تھا۔ جب انہوں نے آیت ..... **لن تنالوا البرحتى تنفقوا مما تحبون** تم اس وقت تک اعلیٰ تقویٰ حاصل نہیں کر سکتے جب تم اپنی سب سے پسندیدہ شے اللہ کی راہ میں نہ دے دو۔ تو حضرت ابو طلحہ رضی اللہ تعالیٰ عنہ نے یہ کنواں اور باغ بطور صدقہ دے دیا، تاکہ اللہ تعالیٰ کی خوشنودی حاصل کر سکیں۔ صحابہ کرام علیہم الرضوان ایسے ہی فی الفور اور پورے اخلاص سے قرآن پاک کی ہدایات پر عمل پیرا ہوتے تھے۔ (مسند احمد)

#### (۱۵) حضرت ابوبکر رضی اللہ تعالیٰ عنہ کا گھر

اگر آپ منبر سے باب صدیق کی طرف چلیں تو پانچویں ستون کے بعد آپ کا گھر تھا۔ ایک دن رسول اکرم صلی اللہ تعالیٰ علیہ وسلم نے فرمایا کہ سب گھروں کے دروازے جو مسجد نبوی میں کھلتے ہیں بند کر دیئے جائیں سوائے ابوبکر صدیق (رضی اللہ تعالیٰ عنہ) کے گھر کے دروازے کے۔ یہ اس بات کی پیشین گوئی تھی کہ حضرت ابوبکر صدیق رضی اللہ تعالیٰ عنہ پہلے خلیفہ ہوں گے۔ (بخاری)

#### (۱۶) سقیفہ بنی ساعدہ

سقیفہ کے معنی بیٹھک یا کانفرنس روم ہے۔ قبیلہ بنی سعد کے اس کانفرنس روم میں صحابہ کرام علیہم الرضوان نے حضرت ابوبکر صدیق رضی اللہ تعالیٰ عنہ کو پہلا خلیفہ چنا اور آپ کے ہاتھ پر بیعت کی۔ یہ مسجد نبوی شریف سے باہر باب ملک سعود اور کرم ہوٹل کے درمیان واقع ہے۔ آج کل اس کے آدھے حصے پر ایک باغیچہ ہے اور باقی آدھے حصے پر ایک الیکٹرک پاور اسٹیشن ہے۔

فقط والسلام

مدینے کا بھکاری الفقیر القادری

ابوالصالح محمد فیض احمد اویسی رضوی غفرلہ